

पटना मे 2 घंटा बरखा, सिविल सर्जन कार्यालय बनल झील, 3 फीट धरि पानि

पटना, समदिया

पटना मे करीब 2 घंटा तक भेल तेज बरखा जल निकासी व्यवस्थाक पोल् खोलि देलक। सिविल सर्जन कार्यालय परिसर मे करीब 3 फीट धरि पानि जमा भए गेल। पूरा परिसर झील जेकां नजरि आबि रहल छल आ चारू दिस पानि-पानि देखाइ पड़ि रहल छल। जलजमावक कारण कार्यालय आबि रहल कर्मचारीक संग आमलोक केँ सेहो बहुत परेशानी भेल। कतेको लोक जूता हाथ मे लए पानिक बीच सं कार्यालय धरि पहुँचलाह। कर्मचारी सेहो कोनो तरहे पानि मे उतरि अपन कार्यालय पहुँचलाह। परिसर मे बहुत समय धरि पानि जमा रहलाक कारण कार्यालयक सामान्य काजकाज पर सेहो असर पड़ल।

सिविल सर्जन कार्यालयक कर्मचारी अमरेंद्र कुमार कहलनि जे बरखाक बाद परिसर मे पानि भरब कोनो नव बात नहि अछि। अक्सर तेज बरखा होइतहि पूरा कार्यालय परिसर पानि मे डुबि जाइत अछि। ओ कहलनि, ह्हर बेर कर्मचारी आ कार्यालय आबि रहल लोक केँ एहि परेशानी सं गुजरय पड़ैत अछि। कतेको



बेर बरखाक पानि बहुत समय धरि जमा रहैत अछि, जाहि सं आबि-जाइ मे सेहो दिक्कत होइत अछि। एहि सभक बावजूद समस्याक स्थायी समाधानक लए कोनो ठोस कदम नहि उठाओल जा रहल अछि। सिविल सर्जन कार्यालय मे प्रतिदिन बहुत संख्या मे लोक स्वास्थ्य विभाग सं

जुड़ल काजक लए पहुँचैत छथि। बरखाक बाद परिसर मे पानि भरलाक कारण हुनका सभ केँ बहुत परेशानी भेल। कतेको लोक जूता खोलि पानि मे उतरि गेलाह, जखनकि किछु लोक जूता हाथ मे लए जलजमाव पार करैत नजरि आएलाह। कर्मचारी सभ केँ सेहो

कार्यालय पहुँचबाक लए पानिक बीच सं गुजरय पड़ल। कार्यालय परिसर मे जलजमाव देखलाक बाद ओतय पहुँचल एकटा कर्मी व्यवस्थापर तंज करैत कहलनि, सरकारक ईहे विकास अछि? जलजमावक तस्वीर मे कार्यालय

परिसरक बदहाल स्थिति आ पानिक बीच सं गुजरबाक लेल मजबूर लोक देखाइ पड़लाह। कर्मचारी सभक कहब अछि जे राजधानीक महत्वपूर्ण स्वास्थ्य कार्यालय मे हर वर्ष बरखाक दौरान एहि तरहेक स्थिति बनैत अछि, मुदा समस्याक स्थायी समाधान नहि भए रहल अछि।

हर मानसून मे सामने अबैत अछि समस्या

स्थानीय लोक आ कर्मचारीक कहब अछि जे मानसूनक दौरान एहि तरहेक स्थिति बेर-बेर पैदा होइत अछि। तेज बरखा होइतहि कार्यालय परिसर पूरा तरहे जलमग्न भए जाइत अछि। जल निकासीक पर्याप्त व्यवस्था नहि होयबाक कारण बरखाक पानि परिसर सं शीघ्र नहि निकलि पबैत अछि। एहि बावजूद जलजमाव सं निजात दियाबय लए स्थायी व्यवस्था नहि कएल गेल अछि। आब प्रश्न ई अछि जे राजधानीक स्वास्थ्य महकुमाक महत्वपूर्ण कार्यालय मे जखन बरखाक बाद एहन स्थिति उत्पन्न भए रहल अछि तँ शहरक दोसर इलाका मे जल निकासीक व्यवस्थाक की हाल होयत?

बिहारक 25 स्टेशन आ 50 ट्रेन मे लागत कैमरा

मूस-काँकरोच देखाइ पड़िने बाजत अलार्म



पटना, समदिया

ट्रेन मे यात्री केँ स्वच्छ आ सुरक्षित भोजन परोसबाक लए रेलवे एआई आधारित कैमरा सं निगरानी करत। एहि माध्यम सं कैटीन, कैटरिंग, जनआहार, फूड प्लाजा आ ट्रेन मे चूहा आ काँकरोच पर नजरि राखल जाएत। पूर्व मध्य रेलक दानापुर, सोनपुर, समस्तीपुर सहित पाँच रेल मंडल मे 50 प्रमुख ट्रेनक पैंट्री कार आ 25 स्टेशनक कैटीन मे मार्च 2027 धरि एआई बला कैमरा लगाओल जाएत। एतय चूहा वा काँकरोच देखाइ पड़िने सिस्टम तुरंत अलार्म बजाओत। एकर अलर्ट दिल्ली रेल मुख्यालय आ हाजीपुर रेलवे जोन केँ भेटत। जतय चूहा-काँकरोच देखल जाएत, संबंधित एजेंसी आ अधिकारी पर कार्रवाई कएल जाएत। वेंडर वा एजेंसीक

लाइसेंस रह सेहो कएल जा सकैत अछि। पटना जंक्शन, राजेंद्रनगर टर्मिनल, पाटलिपुत्र जंक्शन, गयाजी, सोनपुर, मुजफ्फरपुर, समस्तीपुर, किउल, बक्सर सहित 25 स्टेशन पर कैमरा लगयबाक लए सर्वे चलि रहल अछि। तेजस राजधानी, संपूर्ण क्रांति, नार्थ ईस्ट एक्सप्रेस, संघमित्रा, पटना-लोकमान्य तिलक, वंदे भारत सहित 50 एक्सप्रेस ट्रेनक पैंट्री मे एआई कैमरा लगत।

आईआरसीटीसीक पैच बेस किचन मे भोजन पकयबाक प्रक्रिया सं लए कए पैकिंग धरि एआई लैस कैमरा सं निगरानी राखल जाएत। किचन मे कोनो कर्मचारी बिना शेफ कैप, मास्क वा हैंड ग्लव्सक देखाइ पड़लापर एआई सिस्टम तुरंत ओकरा पहचानि लेत।

जर्मनी मे बाजल आईआईटी पटना छात्रक डंका मेंटल कैलकुलेशन मे जीतलक पदक, आब दुनियां केँ सिखा रहल छथि गणित

पटना, समदिया

भारतीय प्रौद्योगिकी संस्थान (आईआईटी) पटना केँ भौतिकी विभागक बीटके छात्र दीपक नागर अंतरराष्ट्रीय स्तर पर पैघ उपलब्धि हासिल केने छथि। जर्मनी मे आयोजित जूनियर मेंटल कैलकुलेशन वर्ल्ड चैंपियनशिप मे ओ सीनियर प्लस श्रेणी मे कांस्य पदक जीतिकाए भारतक नाम रोशन केने छथि।

प्रतियोगिता मे 24 सं बेसी देशक करीब 100 शीर्ष मेंटल कैलकुलेटर शामिल भेल छलाह। एहि वैश्विक प्रतियोगिता मे भारतक प्रतिनिधित्व करैत दीपक अपन असाधारण मानसिक गणनाक क्षमता देखौलनि।

कठिन सं कठिन गणना केँ कोनो इलेक्ट्रॉनिक उपकरणक सहायता बिनु तेजी आ सटीकताक संग हल करबाक हुनकर क्षमता हुनका प्रतियोगिता मे अलग पहचान देलक। शानदार प्रदर्शनक आधार पर ओ सीनियर प्लस श्रेणी मे कांस्य पदक अपन नाम कएलनि।

दीपकक उपलब्धि मात्र पदक जीतय धरि सीमित नहि रहल। हुनकर पिछिलाका उपलब्धि आ मानसिक गणनाक क्षेत्र मे प्रदर्शन केँ देखैत हुनका 'चैंपियनशिपक आधिकारिक अंतरराष्ट्रीय ट्रेनरक रूप मे सेहो चुनल गेल छल।

एहि भूमिका मे ओ दुनिया भरिक अलग-अलग देश सं आएल युवा प्रतिभागी सभक लए दू दिवसीय कार्यशालाक आयोजन कएलनि।



एहि दौरान दीपक मानसिक गणना सं जुड़ल तकनीक आ तरीका प्रतिभागी सभक संग साझा कएलनि।

खास बात ई रहल जे ओ विश्व स्तरक रिकॉर्डधारी आ विशेषज्ञ सभक संग मंच साझा करैत प्रशिक्षण देलनि। एहि मे 'किंग ऑफ प्राइम्स' नाम सं प्रसिद्ध विलेम बोमन, जॉर्ज लेन आ डैनियल टिट्म्स जेकां विशेषज्ञ शामिल छलाह।

जर्मनी मे आयोजित एहि चैंपियनशिप मे दुनिया भरिक अलग-अलग देश सं करीब 100 प्रतिभाशाली मेंटल कैलकुलेटर पहुँचल छलाह। एहन अंतरराष्ट्रीय प्रतिस्पर्धी मंच पर

भारतक दिस सं भाग लैत पदक जीतब दीपकक लए महत्वपूर्ण उपलब्धि अछि। हुनकर सफलता सं आईआईटी पटना संग-संग बिहार आ देश केँ सेहो गौरव भेटल अछि।

दीपकक सफलता पर आईआईटी पटना केँ भौतिकी विभाग प्रसन्नता व्यक्त कएलक अछि। विभाग कहलनि जे अंतरराष्ट्रीय स्तर पर दीपक एकटा प्रतियोगीक संग-संग शिक्षकक रूप मे सेहो अपन बहुआयामी प्रतिभाक प्रदर्शन केने छथि।

चैंपियनशिप मे हुनकर भागीदारी सुनिश्चित करबाक लए संस्थान दिस सं वित्तीय सहायता सहित आवश्यक सहयोग सेहो देल गेल छल।

पटना केँ राजीव नगर मे बनत सात मंजिला स्टेट डाटा सेंटर



पटना, समदिया

बिहार मे आपातकालीन सेवा डायल 112 क रिय्यांस टाइम आओर कम करबाक तैयारी चलि रहल अछि। योजनाक तहत सूचना भेटलाक बाद डायल 112 क गाड़ी 6 सं 8 मिनट मे घटनास्थल पर पहुँचय, एहि लए इमरजेंसी रिय्यांस व्हीकल यानी ईआरवी केँ 3 सं 4 किलोमीटरक परिधि मे तैनात करबाक तैयारी अछि। खास कए ग्रामीण इलाका मे वर्तमान व्यवस्था केँ कारण पहुँचय मे लागैत समय केँ कम करबाक पर जोर देल जा रहल अछि। वर्तमान मे कतेको जिला, खास कए ग्रामीण क्षेत्र मे डायल 112 क वाहन 6 सं 8 किलोमीटरक परिधि मे तैनात अछि। एहन स्थिति मे सूचना भेटलाक बाद वाहन केँ घटनास्थल धरि पहुँचय मे करीब 15 मिनट तक समय लागि जाइत अछि। वाहनक दूरी कम करबाक लए हुनकर रिय्यांस बढ़ेबाक आवश्यकता होयत। रिय्यांस टाइम कम करबाक लए 1200 नव इमरजेंसी रिय्यांस व्हीकल

खरीदबाक प्रस्ताव गुह विभाग केँ पठाओल गेल अछि। फिलहाल इमरजेंसी रिय्यांस सपोर्ट सिस्टम यानी ईआरएसएस लग कुल 1833 वाहन अछि। एहि मे 1283 चारि पहिया आ 550 दू पहिया वाहन शामिल अछि। नव वाहन उपलब्ध भेलाक बाद जरूरतक अनुसार ओकरा अलग-अलग क्षेत्र मे तैनात कएल जा सकत।

ईआरएसएसक एसपी शीला ईरानीक अनुसार पटना सहित कतेको जिलाक शहरी क्षेत्र मे डायल 112 क वाहन 10 मिनट सं कम समय मे घटनास्थल पर पहुँचि रहल अछि। एकरा संग सेवाक गुणवत्ता मे सुधार आ नव तकनीकक उपयोग पर सेहो विशेष ध्यान देल जा रहल अछि। डायल 112 क इंफ्रास्ट्रक्चर मजबूत करबाक लए पटना केँ राजीव नगर मे 27 कइज जमीन पर स्टेट डाटा सेंटर बनाओल जाएत।

अदालतगंज पोखरि मे बोटिंग एक सप्ताह मे शुरू होयत

टिकट लए 3 घंटा धरि परिसर मे रहि सकताह, 5 वर्षक लए एजेंसी करत रखरखाव

पटना, समदिया

पटना स्थित अदालतगंज पोखरि मे टिकट लए लोक 3 घंटा धरि परिसर मे रहि सकताह। अदालतगंज पोखरिक रखरखाव आ संचालनक जिम्मेदारी आब निजी एजेंसी केँ देल जाएत। पटना स्मार्ट सिटी प्रशासन एहि लए बिहारक एकटा एजेंसीक चयन केने अछि। डॉक्यूमेंट वेरिफिकेशन सहित अन्य प्रक्रिया पूरा भए चुकल अछि।

अगिला 2-3 दिन मे एग्रीमेंट होयबाक संभावना अछि। एकर बाद एजेंसी काज शुरू करत। अधिकारीक अनुसार करीब एक सप्ताह मे बोटिंग सहित बंद पड़ल अन्य मनोरंजनक सुविधा फेर सं शुरू भए जाएत।

5 वर्षक लए रेंटल मॉडल पर एजेंसी करत रखरखाव

रखरखावक अभाव मे एतय बोटिंग, लेजर शो, फूड कियोस्क सहित कतेको सुविधा प्रभावित छल। आब एहि सुविधा सभ केँ फेर व्यवस्थित ढंग सं शुरू करबाक उद्देश्य सं संचालनक जिम्मेदारी निजी एजेंसी केँ देल जा रहल अछि।

एजेंसी अगिला 5 वर्ष धरि रेंटल मॉडल पर पोखरि आ पूरा पार्क परिसरक देखरेख करत। एहि



अंतर्गत टिकट काउंटर, पार्किंग, बोटिंग, फूड कियोस्क आ किड्स प्ले एरियाक प्रबंधन एजेंसीक जिम्मे लेजर लाइट आ म्यूजिकल लेलाक बाद लोक 3 घंटा धरि परिसर मे रहि सकताह।

फेर शुरू होयत बोटिंग आ लेजर शो

एजेंसीक काज संभालिते अदालतगंज पोखरि मे पैडल बोटिंग फेर सं शुरू होयत। सांझक समय लेजर लाइट आ म्यूजिकल फाउंटेन शो सेहो नियमित रूप सं चलाओल जाएत। बच्चा सभक लए किड्स प्ले एरिया, ट्रैपेलिन आ जॉर्बिंग बॉलक सुविधा होयत। बेर-बेर नियमक उल्लंघन करय पर ओकर एग्रीमेंट रद्द सेहो कएल जा सकैत अछि।

महिला आयोगक डाक टिकट करताह जारी

पटना, समदिया

बिहार राज्य महिला आयोग 19 सितंबर केँ अपन 25म वर्षगांठ मनाओत। एहि रजत जयंतीक अवसर पर बापू सभागार मे भव्य कार्यक्रमक आयोजन कएल गेल अछि। एहि समारोह मे मुख्यमंत्री सम्राट चौधरी सहित दुनू उपमुख्यमंत्री आ कतेको मंत्री केँ आमंत्रित कएल गेल अछि। एहि कार्यक्रमक सब सं खास बात ई रहत जे बिहार राज्य महिला आयोग अपन डाक टिकट जारी करत।

बिहार राज्य महिला आयोग जारी करत अपन डाक टिकट

बिहार राज्य महिला आयोगक सदस्य सजल झा कहलनि, हमर आयोग 25 वर्षक होय जा रहल अछि। एहि अवसर पर हम आयोगक लोगो पर एकटा डाक टिकट जारी करय जा रहल छी। हमर सभ लिफाफा पर डाक टिकट लगैत अछि। जतय-जतय



नोटिस वा समन पठाओल जाइत अछि, ओहि मे ई डाक टिकट लागल रहैत अछि। एहि माध्यम सं एकटा संदेश देबाक लए आयोग आब अपन डाक टिकट जारी करत।

सजल झा आगू कहलनि, एहि कार्यक्रम मे महिला मंत्री सभ केँ विशेष रूप सं आमंत्रित कएल गेल अछि, कारण ओ सभ अपन-अपन क्षेत्र मे काज कए एकटा नाम बनेने छथि आ एतय धरि

दिल्ली-पटना बुलेट ट्रेन हाई स्पीड रेल कॉरिडोरक डीपीआर तैयार



पटना, समदिया

बिहारक लोक केँ शीघ्रहि हाई स्पीड बुलेट ट्रेनक सौगात भेटय बला अछि। बुलेट ट्रेन सं पटना आ दिल्लीक दूरी मात्र 4 सं 5 घंटाक रहि जाएत। एहि बीच दिल्ली-वाराणसी सं पटना होइत सिलीगुड़ी धरि प्रस्तावित हाई स्पीड बुलेट ट्रेन सं जुड़ल अपडेट सामने आएल अछि। शीघ्रहि एहि परियोजना पर काज शुरू होयबाक संभावना अछि।

भेटल जानकारीक अनुसार, नेशनल हाई स्पीड रेल कॉर्पोरेशन लिमिटेड (एनएचएसआरसीएल) दिस सं एहि कॉरिडोरक डीपीआर रिपोर्ट तैयार कए लेल गेल अछि। ई रिपोर्ट रेल मंत्रालय केँ सेहो सौंपल गेल अछि। एहि परियोजनाक लए करीब 865 किलोमीटर लंबा ट्रैक बिछाओल जाएत। बिहार मे पटना अतिरिक्त कतेको जिला सं बुलेट ट्रेन गुजरत। बताओल जा रहल अछि जे बुलेट ट्रेन परियोजना मे काज मे तेजी आनबाक लए अधिकारीक तैनाती कएल जाएत। इंडियन रेलवे दिस सं वरिष्ठ अधिकारी सभ सं आवेदन सेहो

मांगल गेल अछि। हुनकर नियुक्ति 30 दिन मे करबाक बात कहल जा रहल अछि। रेलवे अधिकारीक अनुसार एनएचएसआरसीएल दिस सं वरिष्ठ टेक्नोक्रेटक नियुक्ति तेज कए देल गेल अछि। अधिकारीक अनुसार नियुक्ति केँ लए 7 सितंबर 2026 केँ दूटा अधिसूचना जारी कएल गेल छल। जारी अधिसूचनाक अनुसार 3 ओएसडी आ 3 एजीएम स्तरक अधिकारीक नियुक्तिक बात सामने आएल छल। ई अधिकारी पटना, दिल्ली, लखनक, वाराणसी आ नोएडा मे एहि पूरा परियोजनाक काज देखताह आ संचालन करताह।

एहि तरहे बिहारक लोक केँ आगू किछु वर्ष मे हाई स्पीड बुलेट ट्रेन कॉरिडोरक सुविधा भेटि सकैत अछि। वर्तमान मे पटना सं दिल्लीक यात्रा पूरा करय मे करीब 10 सं 12 घंटा लगैत अछि, मुदा आगू एकरा 4 सं 5 घंटा मे पूरा कएल जा सकत। केन्द्र सरकार दिल्ली सं बिहार धरि हाई स्पीड रेल कनेक्टिविटीक योजना पर तेजी सं काज कए रहल अछि।



समूह मे महिलाक सामाहिक बचत 2,693 करोड़ टाका भेल

पटना, समदिया

कहियो घरक चारदीवारी धरि सीमित रहल बिहारक महिला आब गामक अर्थव्यवस्था केँ नव दिशा दए रहल छथि। स्वयं सहायता समूहक माध्यम सं संगठित भेल महिला सभ बचत आ ऋणक उपयोग कए स्वरोजगार शुरू केलनि। केओ खेती-पशुपालन तँ केओ सिलाई, भोजन निर्माण आ छोट कारोबार केँ आमदनीक स्थायी साधन बनेलनि। पछिला करीब 2 दशक मे जीविका महिलासब केँ संगठित कए एहि बदलावक मजबूत आधार तैयार केलक अछि। बरख 2006 मे शुरू भेल जीविका परियोजना आब राज्यक गाम-गाम धरि पहुँचि गेल अछि। स्वयं सहायता समूहक माध्यम सं महिलासब केँ बचत, बैंकिंग, ऋण आ आजीविका सं जोड़ल गेल अछि। वर्तमान मे बिहार मे 11.88 लाख स्वयं सहायता समूह, 73,517 ग्राम संगठन आ 1,684 संकुल स्तरीय संघ गठित भए चुकल अछि। एहि संस्थासब महिलासब केँ आर्थिक सहयोगक संग अपन बात रखबाक आ निर्णय लेबाक मंच सेहो देलक अछि। महिलाक आर्थिक यात्राक



शुरूआत छोट-छोट बचत सं भेल, मुदा आब एकर दायरा पैघ भए गेल अछि। स्वयं सहायता समूह मे महिलाक साप्ताहिक बचत 2,693 करोड़ टाका धरि पहुँचि गेल अछि। सामुदायिक निवेश निधिक रूप मे करीब 13,590 करोड़ टाका उपलब्ध कराओल गेल अछि। एहि पुँजी सं महिलासब अपन आजीविका गतिविधि शुरू करय मे सक्षम भए रहल छथि। 6,749 बैंक सखी गाम धरि एहि बदलाव केँ पहुँचय मे महत्वपूर्ण भूमिका निभा रहल

छथि। हुनकर माध्यम सं प्रतिवर्ष 20,000 करोड़ टाका सं बेसी डिजिटल वित्तीय लेन-देन भए रहल अछि। एहि सं बैंकिंग सेवा सहज भेल अछि आ वित्तीय निर्णय मे महिलाक भूमिका मजबूत भेल अछि। जीविका सं जुड़ल महिला आब खेती धरि सीमित नहि छथि। राज्य मे 46.89 लाख सं बेसी महिला किसान आधुनिक आ जलवायु-अनुकूल कृषि पद्धति सं जुड़ल छथि। 61 महिला-नेतृत्व वाली किसान उत्पादक कंपनी सामूहिक उत्पादन

आ बाजार सं महिलासब केँ जोड़ि रहल अछि। दुग्ध क्षेत्र मे सेहो कौशिकी मिल्क प्रोड्यूसर कंपनी प्रतिदिन 35 हजार सं बेसी महिला दुग्ध उत्पादक सं करीब 80 हजार लीटर दूध एकत्र करैत अछि। ग्रामीण उद्यमिता मे 330 जीविका दीदीक रसोई रोजगार आ सेवाक माध्यम बनल अछि। हजारीविका दीदीक सिलाई घरहसं 50 लाख सं बेसी आंगनबाड़ी बच्चा लेल पोशाक उपलब्ध कराओल गेल अछि। सतत जीविकोपार्जन योजनाक अंतर्गत 2

लाख सं बेसी अत्यंत निर्धन परिवार केँ आजीविका गतिविधि सं जोड़ल गेल, जाहि मे करीब 1.75 लाख परिवार क्रमशः गरीबी सं बाहर निकलय मे सफल भेल अछि। मुख्यमंत्री महिला रोजगार योजनाक अंतर्गत 1.68 करोड़ सं बेसी महिला केँ 10-10 हजार टाका प्रारंभिक सहायता देल गेल अछि। उद्यमक स्थापना आ प्रदर्शनक आधारपर आब 2.10 लाख टाका धरि वित्तीय सहायता देबाक दिशा मे काज भए रहल अछि। एहि योजनाक दोसर किस्तक रूप मे 27 अगस्त केँ 1 लाख लाभुक केँ 20 हजार टाका प्रति लाभुकक दर सं राशि हस्तांतरित कएल गेल। आवधिक श्रम बल सर्वेक्षणक अनुसार बिहार मे महिला श्रमबल भागीदारी बरख 2017-18 मे करीब 3-4 प्रतिशत सं बढ़ि कए बरख 2024-25 मे करीब 20 प्रतिशत भए गेल अछि। ग्रामीण क्षेत्र मे ई आंकड़ा 33.5 प्रतिशत धरि पहुँचि गेल अछि। संगठनक संग अवसर, पूँजी आ बाजार भेटला सं महिलासब नहि मात्र अपन परिवारक आमदनी बढ़ौलनि, बल्कि पूरा बिहारक अर्थव्यवस्था केँ नव दिशा देबाक आधार सेहो तैयार केलनि।

अर्द्धवार्षिक मूल्यांकन शुरू, प्रश्नपत्र नहि भेटला सं बच्चा सब परेशान



शिवाजीनगर, समदिया

राज्य शिक्षा शोध एवं प्रशिक्षण परिषद, पटना के दिशा-निर्देशन मे शिवाजीनगर प्रखंडक सभ प्रारंभिक विद्यालय मे मंगल सं वर्ग 1 सं 8 धरि छात्र-छात्राक अर्द्धवार्षिक मूल्यांकन शुरू भेल। मूल्यांकन केँ लए विद्यालय सभ मे भोर सं बच्चासब मे उत्साह देखल गेल। निर्धारित कार्यक्रमक अनुसार विषयवार लिखित आ मौखिक मूल्यांकन कराओल गेल। मुदा एहि बेर उत्तर पुस्तिकाक संग प्रश्नपत्र नहि भेटला सं शिक्षक आ विद्यार्थी परेशानी बढ़ि गेल। शिक्षकसभक अनुसार पहिने विभाग द्वारा प्रश्नपत्र सह उत्तर पुस्तिका उपलब्ध कराओल जाइत छल। एहि बेर मात्र उत्तर पुस्तिका

देल गेल अछि। प्रश्नपत्र नहि रहबाक कारण वीक्षक सभ केँ श्यामपट्टपर प्रश्न लिखि मूल्यांकन कराबय पड़ल। शिक्षकसभक कहब अछि जे श्यामपट्टपर प्रश्न लिखबा मे बेसी समय लागल आ छोट वर्गक बच्चासब केँ प्रश्न पढ़य आ बुझय मे कठिनाई भेल। पहिल पाली मे वर्ग 1 सं 8 धरि हिंदी, उर्दू आ भाषा विषयक लिखित परीक्षा भेल। वर्ग 1 आ 2 मे हिंदी-उर्दूक मौखिक मूल्यांकन सेहो कराओल गेल। दोसर पाली मे वर्ग 6 सं 8 धरि विज्ञानक लिखित मूल्यांकन भेल। प्रखंडक 125 प्रार्थमिक, उत्कर्मित आ मध्य विद्यालय मे मूल्यांकन चलि रहल अछि। एहि विद्यालय सभ मे 27,612

विद्यार्थी नामांकित छथि, जाहि मे मंगलवारक परीक्षा मे 24,118 विद्यार्थी शामिल भेलाह। बच्चासब निर्धारित समय सं पहिने विद्यालय पहुँचि उत्साहित देखाइत छलाह। मूल्यांकन केँ व्यवस्थित ढंग सं संपन्न करबाक लेल प्रधानाध्यापक आ प्रधान शिक्षक सक्रिय रहलाह। प्रखंड शिक्षा पदाधिकारी रामजन्म सिंह विभिन्न विद्यालय मे पहुँचि परीक्षा संचालन आ व्यवस्थाक निरीक्षण केलनि। शिक्षकसभक अनुसार मूल्यांकन सं बच्चासबक शैक्षणिक उपलब्धि आ विषयगत समझक आकलन होयत, जाहि सं कमजोर विद्यार्थी आ विषय लेल आगाक शैक्षणिक गतिविधि नीक बनाओल जा सकत।

ऐतिहासिक पांडुलिपिक डिजिटलीकरण कार्यक डीएम लेलनि जायजा

सुरक्षित, सुल्यवस्थित आ उच्च गुणवत्ताक संग डिजिटलीकरण करबाक देलनि निर्देश

दरभंगा, समदिया

संस्कृति मंत्रालय, भारत सरकार द्वारा संचालित ह्यजान भारतम् मिशनहक अंतर्गत मिथिला संस्कृत स्नातकोपर अध्ययन एवं शोध संस्थान मे संरक्षित महत्वपूर्ण आ ऐतिहासिक पांडुलिपिक डिजिटलीकरण कार्यक जिलाधिकारी कौशल कुमार मंगल निरीक्षण केलनि। एहि दौरान ओ पांडुलिपिक स्थिति, संरक्षणक व्यवस्था आ डिजिटलीकरणक प्रक्रियाक संबंध मे संबंधित अधिकारी आ कर्मी सं जानकारी लेलनि। डीएम डिजिटलीकरण लेल अपनाओल जा रहल तकनीकी प्रक्रियाक अवलोकन करैत कार्यक प्रगतिक समीक्षा केलनि। ओ निर्देश देलनि जे संस्थान मे उपलब्ध सभ महत्वपूर्ण पांडुलिपिक सुरक्षित, सुल्यवस्थित आ उच्च गुणवत्ताक संग



डिजिटलीकरण सुनिश्चित कएल जाए। ओ कहलनि जे निर्धारित मापदंडक अनुरूप पूरा सावधानी आ तकनीकी दक्षताक संग कार्य कएल जाए, जाहि सं दुर्लभ पांडुलिपिसब केँ दीर्घकाल धरि डिजिटल माध्यम सं सुरक्षित राखल जा सकय आ भविष्य मे शोधार्थी तथा अन्य जरूरतमंद

लोक लेल उपयोगी बनाओल जा सकय। जिलाधिकारी कहलनि जे पांडुलिपिसब हमर समृद्ध ज्ञान-परंपरा, संस्कृति, साहित्य आ ऐतिहासिक विरासतक अमूल्य धरोहर अछि। एहि मे सभ्यता, साहित्य आ ज्ञान-विज्ञान सं जुड़ल महत्वपूर्ण जानकारी संरक्षित अछि।

प्रधानाध्यापिका चंचला कुमारीक निधन सं शिक्षा जगत मे शोक

शिवाजीनगर। शिवाजीनगर प्रखंडक बल्लीपुर पंचायतक वार्ड 4 निवासी शैलेंद्र झाक करीब 56 वर्षीय पत्नी आ उत्कर्मित मध्य विद्यालय बल्लीपुर कन्याक प्रधानाध्यापिका चंचला कुमारीक रवि रात मुंबईक कैसर संस्थान मे इलाजक क्रम मे निधन भए गेल। ओ करीब 5 बरख सं गंभीर बेमारी सं पीड़ित छलीह आ लंबे समय सं मुंबई मे इलाज करा रहल छलीह। हुनकर निधनक सूचना भेटिटे बल्लीपुर सहित पूरा प्रखंडक शिक्षा जगत मे शोकक लहर दौड़ि गेल। मंगल भोर करीब 6 बजे हुनकर पार्थिव शरीर पैतृक आवास बल्लीपुर आनल गेल। शव पहुंचते आखरी दर्शन लेल परिजन, शिक्षक, ग्रामीण आ शुभचिंतकक भीड़ जुटि गेल। बेमारीक कारण चंचला कुमारी लंबे समय सं अवकाशपर छलीह। हुनकर आखरी संस्कार बेगूसराय जिलाक सिमरिया घाटपर कएल गेल, जतय पुत्र शुभम झा मुखानि देलनि।

गणपति बाप्पा मोरयाक जयघोष सं गूंजल शिवरामा

51 कन्याक कलश यात्रा सं गणेश पूजाक शुभारंभ

शिवाजीनगर, समदिया

शिवाजीनगर प्रखंडक डुमरा मोहन पंचायतक शिवरामा गाम स्थित भगवती स्थान परिसर मे मंगल वैदिक मंत्रोच्चार आ ह्याणपति बाप्पा मोरयाहक जयघोषक बीच 7 दिवसीय गणेश पूजाक शुभारंभ भेल। पहिल दिन 51 कुमारी कन्याक कलश शोभायात्रा निकालल गेल। गाज-बाजाक संग निकलल यात्रा गामक विभिन्न मार्ग सं होइत करेह नदीक बरियाही घाट पहुंचल। ओतय पंडित संतोष झा वैदिक मंत्रोच्चार आ विधि-विधान सं कलश मे पवित्र जल भरीलनि। एकर बाद श्रद्धालु नगर भ्रमण करैत पूजा स्थल पहुंचलाह, जतय विधिवत कलश स्थापित कए पूजा शुरू भेल। कलश यात्राक दौरान पूरा क्षेत्र धार्मिक जयघोष सं गूंजैत रहल। कन्यासबक सिरपर सजल कलश आ श्रद्धालुसबक सहभागिता सं वातावरण भक्तिमय बनल रहल। ग्रामीण सभ ठाम-ठाम यात्राक स्वागत केलनि। पूजा सभामे शामिल होएत आ दर्शन लेल शिवरामा भगवती स्थान मे करीब 9 बरख सं गणेश पूजाक आयोजन होइत आबि रहल अछि। एहि बेर



15 सितंबर सं 21 सितंबर धरि गणेश पूजा आ मेला लागत। शिवरामा मे गणेश पूजाक प्रमुख विशेषता भगवान गणेशक लेल बनाओल जायवला करीब सवा क्विंटल वजनक विशाल लड्डू अछि। एकरा भगवान केँ भोग लगाओल जाएत आ दर्शन लेल आसपासक गाम सं सेहो पैघ संख्या मे लोक पहुंचताह। मेला मे ब्रेक डांस, मीना बाजार, टावर

झूला आ बच्चासब लेल विभिन्न झूला सहित मनोरंजनक व्यवस्था कएल गेल अछि। प्रत्येक दिन सांझक समय मेला परिसर मे चहल-पहल बढ़बाक संभावना अछि। पूजा अवधि मे प्रत्येक दिन राति 8 बजे सं 10 बजे धरि पंडित संतोष झा द्वारा भगवद्गीताक प्रवचन कएल जाएत। पूजा मे मुख्य जजमानक रूप मे विनोद कुमार मंडल छथि। आयोजन केँ

सफल बनाबय मे अध्यक्ष राम नारायण सिंह सहित राम नारायण मंडल, सुभाष मंडल, संजय मंडल, वीरेंद्र मंडल, ताराकांत शर्मा, कमलेश कुमार सिंह, हरेंराम मंडल, अरुण मुखिया, राम करण साह, रमाकांत शर्मा, त्रिवेणी शर्मा सहित पैघ संख्या मे ग्रामीण सहयोग कए रहल छथि। ग्रामीणक सामूहिक सहयोग सं आयोजन केँ भव्य रूप देबाक तैयारी अछि।

नाबालिग हत्याकांड मे एक आरो अभियुक्त गिरफ्तार

सहरसा, समदिया

सोनवषारंज थाना क्षेत्र मे नाबालिगक हत्या सं जुड़ल थाना कांड संख्या 183/2026 मे पुलिस कारबाइ करैत एक आरो अभियुक्त केँ गिरफ्तार केलनि अछि। गिरफ्तार अभियुक्तक पहचान सोनवषारंज थाना क्षेत्रक खजुराहा निवासी कैलाश मुखियाक पुत्र मुकेश मुखिया केर रूप मे भेल अछि। पुलिसक अनुसार नाबालिग हत्या कांडक छानबीनक क्रम मे अभियुक्तक सलिपता सामने अयलाक बाद ओकरा गिरफ्तार कएल गेल। पुलिस बतौलनि जे एहि हत्याकांड मे शामिल अन्य अभियुक्तसभक विरुद्ध सेहो लगातार कारबाइ कएल जा रहल अछि। पुलिसक कहब अछि जे कांडक मुख्य



अभियुक्त आ षड्यंत्रकर्ता सहित अन्य सलिप अभियुक्त सभ केँ पूर्वी मे गिरफ्तार कएल जा चुकल अछि। ओतहि किछु अभियुक्त पुलिस कारबाइक दबाव

मे माननीय न्यायालयक समक्ष आत्मसमर्पण सेहो केलनि अछि। पुलिसक अनुसार कांड मे शामिल शेष अभियुक्तसभक विरुद्ध सेहो निगमानुसार कारबाइ जारी अछि।

16 बरख पुरान सड़क दुर्घटना मामिला मे ट्रक चालक केँ 2 वर्षक कठोर कारावास

बेनीपट्टी। बेनीपट्टी थाना सं जुड़ल करीब 16 बरख पुरान सड़क दुर्घटना मामिला मे न्यायालय अभियुक्त शंकर यादव केँ दोषी ठहरबैत सजा सुनौलक। न्यायालय भारतीय दंड संहिता केर धारा 279 अंतर्गत 6 मासक कठोर कारावास आ 1 हजार टाका अर्थदंडक सजा सुनौलक। अर्थदंडक राशि जमा नहि करयपर 1 मासक अतिरिक्त साधारण कारावास भुगतय पड़त। ओतहि भारतीय दंड संहिताक धारा 304(ए) अंतर्गत अभियुक्त केँ 2 वर्षक कठोर कारावास आ 5 हजार टाका अर्थदंड सं दंडित कएल गेल अछि। अर्थदंड नहि देलापर 3 मासक अतिरिक्त साधारण कारावास भुगतय पड़त। मामिला 11 फरवरी 2010 केर अछि। गिट्टी आ पत्थर सं लदल ट्रक सं विद्यालय जा रहल 8 वर्षीय सत्यम कुमार मिश्र केँ धक्का लागि गेल छल, जाहि मे ओ गंभीर रूप सं घायल भेल छल। घटनाक संबंध मे बेनीपट्टी थाना मे कांड संख्या 14/2010 दर्ज कएल गेल छल।



सेवा संकल्प अभियानक सफल आयोजन लेल जिलाधिकारी केलनि बैसार

मधुबनी, समदिया

प्रधानमंत्रीक 25 वर्षक सेवा आ समर्पण आ बरख 2047 धरि विकसित भारतक संकल्प पर आधारित सेवा संकल्प अभियान केर सफल, सुचारु आ प्रभावी क्रियान्वयन लेल जिलाधिकारी, मधुबनी आनंद शर्मा संबंधित विभागक पदाधिकारिसभक संग समीक्षात्मक बैसार केलनि। अभियानक आयोजन 17 सितंबर सं 17 अक्टूबर धरि निर्धारित कार्यक्रमक अनुसार करबाक अछि। बैसार मे अभियानक विभिन्न घटक, विभागवार दायित्व, कार्यक्रमक तैयारी, जनभागीदारी, योजना आ सेवाक पहुंच, प्रचार-प्रसार, मीडिया आ सोशल मीडिया कवरेज आ अनुश्रवण व्यवस्थाक विस्तृत समीक्षा कएल गेल। जिलाधिकारी सभ संबंधित जिला स्तरीय पदाधिकारी सभ के सरकारी

अभियानक पहिल घटकक रूप मे आशीर्वादक दीया कार्यक्रमक आयोजनक रूपरेखा तैयार



मार्गदर्शिकाक अनुरूप समयबद्ध, गुणवत्तापूर्ण, पारदर्शी आ जनोन्मुखी ढंग सं अभियानक प्रत्येक घटकक क्रियान्वयन सुनिश्चित करबाक निर्देश देलनि। ओ कहलनि जे अभियानक माध्यम सं सरकारक जनकल्याणकारी योजना आ सेवा आखरी पाँति मे ठाढ़ व्यक्तिक धरि पहुंचाओल जाए, आम लोक के योजनासभक प्रति जागरूक कएल

जाए आ सरकारी सेवाक प्रति लोकक विश्वास आ सहभागिता आरो मजबूत कएल जाए। सभ विभाग के अपन-अपन स्तर पर स्पष्ट कार्ययोजना तैयार कएनिर्धारित समय-सीमा मे काज पूरा करबाक निर्देश देल गेल। 17 सितंबर केँ आशीर्वादक दीया कार्यक्रमक भव्य आयोजन बैसार मे अभियानक पहिल महत्वपूर्ण घटकक रूप मे

जिलाधिकारी स्पष्ट निर्देश देलनि जे सूक्ष्म कार्ययोजना मे कार्यक्रम स्थल, दीपक व्यवस्था, दीप वितरण, मानव संसाधन, समन्वय, स्वच्छता, विद्युत आ अन्य आवश्यक व्यवस्थाक स्पष्ट उल्लेख रहय। संबंधित विभाग अपन-अपन दायित्वक निर्वहन लेल पहिनेहि आवश्यक तैयारी पूरा कए लेथि, जाहि सं कार्यक्रमक दिन कोनो प्रकारक अव्यवस्थाक स्थिति नहि उत्पन्न हो। ओ कहलनि जे अभियानक आयोजन मे कोनो स्तर पर कोताही, शिथिलता अथवा लापरवाही स्वीकार नहि कएल जाएत। सभ पदाधिकारी अपन दायित्वक गंभीरतापूर्वक निर्वहन करथि आ निर्धारित समय-सीमा मे तैयारी के आखरी रूप देथि। आइसीडीएस, जीविका, नगर निकाय, कृषि, सहकारिता,

बनयबाक लेल जिलाक विभिन्न स्थान पर आकर्षक रंगोली बनाओल जाए। आयोजन स्थल पर स्वच्छता, प्रकाश व्यवस्था आ अन्य आवश्यक तैयारी सेहो उत्तम ढंग सं सुनिश्चित करबाक निर्देश देल गेल। कार्यक्रमक भव्यता आव्यापक जनभागीदारी के प्रभावी ढंग सं प्रदर्शित करबाक लेल ड्रोन कैमरा सं गुणवत्तापूर्ण फोटो आ वीडियोकवरेज करय पर सेहो विशेष जोर देल गेल। जिलाधिकारी कहलनि जे कार्यक्रमक दृश्यात्मक कवरेज एहि प्रकार सं तैयार कएल जाए जाहि सं जिला मे अभियानक व्यापक स्वरूप आ लोकक सहभागिता प्रभावशाली ढंग सं प्रदर्शित भए सकय। बैसार मे जिलाधिकारी सभ विभाग के अपन-अपन स्तर पर सूक्ष्म कार्ययोजना तैयार करबाक आ प्रत्येक गतिविधि लेल स्पष्ट दायित्व निर्धारित करबाक निर्देश देलनि। ओ कहलनि जे संबंधित विभागक जिला स्तरीय पदाधिकारी

अपन अधीनस्थ अधिकारी आ कर्मिसभक संग समन्वय स्थापित कए कार्यक्रम सभ के धरातल पर उतारथि। जिलाधिकारी अभियानक प्रचार-प्रसार के विशेष प्राथमिकता दैत निर्देश देलनि जे अभियानक प्रत्येक कार्यक्रमक गुणवत्तापूर्ण फोटो, वीडियो, रील, लघु वीडियो आ सकारात्मक कथा तैयार कएल जाए। लाभार्थीसभक अनुभव, आम लोकक सहभागिता, योजना सभ सं भेटल लाभ आ जनहित मे कएल जा रहल काज के सकारात्मक कथा केर रूप मे सामने अनबाक निर्देश देल गेल। ओ कहलनि जे सोशल मीडिया मंच पर जारी कएल जाएबला सामग्री तथ्यपरक, गुणवत्तापूर्ण, आकर्षक आ जनोपयोगी होयबाक चाही। फोटो आ वीडियो केर गुणवत्ता पर विशेष ध्यान देबाक आ प्रत्येक गतिविधिक व्यवस्थित अभिलेखन आ रिकॉर्ड सुनिश्चित रखबाक निर्देश सेहो देल गेल।

सहयोग शिविरक माध्यम सं आम लोकक समस्याक समाधान करब उद्देश्य : एसडीएम

बिस्फी, समदिया

बिस्फी प्रखंड क्षेत्रक परसौनी उत्तरी पंचायत मे एसडीएम शारंग पांडेय, बीडीओ बसंत कुमार सिंह, एमओ कौशल कुमार मंडल, श्रम प्रवर्तन पदाधिकारी हमीद गफूर, बीपीएम अमर ज्योति मिश्रा आ पीएचईडीजेई रवि कुमार द्वारा पंचायत सरकार भवन परिसर मे सहयोग शिविरक शुभारंभ कएल गेल। ओतहिस्थीस पंचायत मे जिला पंचायत राज पदाधिकारी राकेश कुमार झा, बीपीआरओ शेखर कुमार आ वीएओ कौशल कुमार सहित उपस्थिति मे शिविरक शुभारंभ भेल। शिविर मे पैघ संख्या मे स्थानीय ग्रामीण, जनप्रतिनिधि, महिला समूहक सदस्य आ विभिन्न विभागक पदाधिकारी आ कर्मी उपस्थित छलाह। सहयोग शिविरक माध्यम सं विभिन्न समस्या सं संबंधित आवेदन पोर्टल द्वारा ऑनलाइन आ ऑफलाइन दुनु माध्यम सं प्राप्त कएल गेल। एहि मे आवास, पेशन, नल-जल, स्वास्थ्य आ जमीन-जायदादक विवाद सं संबंधित आवेदनक संख्या बेसी छल। शिविर मे प्राप्त कतेको आवेदनक तत्काल निष्पादन कएल गेल। एहिसंग सरकार द्वारा चलाओल जा रहल विभिन्न जनकल्याणकारी योजनाक जानकारी सेहो



ग्रामीण सभ के देल गेल। शिविर मे उपस्थित प्रत्येक ग्रामीण सं संवाद कए हुनकर समस्या के गंभीरतापूर्वक सुनल गेल आ संबंधित विभागक पदाधिकारी के आवश्यक कारबाई लेल निर्देश देल गेल। एसडीएम शारंग पाण्डेय कहलनि जे सहयोग शिविर आम लोकक लेल अत्यंत लाभकारी सिद्ध भए रहल अछि। शिविरक माध्यम सं आम जनक समस्याक त्वरित गति सं समाधान कएल जा रहल अछि। सरकारी विभागक पदाधिकारी शिविर मे उपस्थित रहि आम लोकक समस्याक प्राथमिकताक आधार पर समाधान कए रहल छथि। ओ कहलनि जे सहयोग

शिविर आम अवामक लेल महत्वपूर्ण अछि। लोक शिविरक माध्यम सं अपनव्यक्तिगत अथवा जनहित सं जुड़ल समस्याक समाधान करा रहल छथि। प्राप्त समस्याक निर्धारित समय-सीमा मे, अधिकतम 30 दिनक भीतर समाधान करबाक प्रयास कएल जा रहल अछि। शिविरक प्रति लोक के जागरूक कएल जा रहल अछि, जाहि सं लोक अपन समस्या सं संबंधित आवेदन दए ओकरनिष्पादन करा सकथि। शिविर मे मुखिया अनिता कुमारी, समाजसेवी आनंद यादव, पंचायत सचिव दीपककुमार, आवास सहायक सवाउदीन सहित कतेको लोक उपस्थित छलाह।

जनसेवा सं राष्ट्रसेवा पीएम मोदीक सार्वजनिक जीवनक मूलमंत्र : डा. गोपाल जी ठाकुर

बेनीपुर, समदिया

प्रधानमंत्री नरेंद्र मोदीक जनसेवा आ समर्पणक 25 बरख पूरा होमय जा रहल अछि। एहि अवसर के विशेष बनेबाक लेल भारतीय जनता पार्टी व्यापक स्तरपर तैयारी शुरू कए देने अछि। भाजपा दरभंगा पूर्वी जिलाक तत्वावधान मे बेनीपुरक धेरूख मे आयोजित प्रेस वार्ता मे स्थानीय सांसद सह लोकसभा मेभाजपा सचेतक डा. गोपाल जी ठाकुर कहलनि जे प्रधानमंत्री नरेंद्र मोदीक सार्वजनिक जीवनक 25 बरख पूरा होमयपर भाजपा सेवा संकल्प महाअभियान चलाओत। डा. ठाकुर कहलनि जे 7 अक्टूबर 2026 केँ प्रधानमंत्री नरेंद्र मोदी जनसेवाक 25 बरख पूरा करतह। 7 अक्टूबर 2001 केँ गुजरातक मुख्यमंत्री रूपमे हुनकर सार्वजनिक सेवाक यात्रा शुरू भेल छल। वित्त 25 बरख सं 'जनसेवा सं राष्ट्रसेवा'क मंत्रपर चलैत ओ लगातार अपन सेवायात्रा जारी रखने छथि, जे देशवासी लेल प्रेरणाक ब्यय अछि। सांसद डा. ठाकुर कहलनि जे 17 सितंबर केँ प्रधानमंत्रीक जन्मदिनक अवसरपर पार्टी कार्यकर्ता सभ प्रत्येक वृथपर 250 दीया जरोत। एकर संग 30 दिन धरि लगातार जनकल्याणक विभिन्न काज कएल



जाएत। पीएम मोदीक कार्यकाल आ सुशासनक चर्चा करैत डा. ठाकुर कहलनि जे पहिल दिन सं हुनकर मन मे जे ध्येय- वाक्य आ ध्येय छल, ओकरा ओ सदितइन अपन संकल्प बनेलनि आ सिद्धि धरि पहुँचाबय मे सफल रहलाह। प्रधानमंत्रीक यात्रा एक साधारण कार्यकर्ता रूप मे शुरू भेल आ आइ ओ देशक प्रधान सेवकक रूपमे अपन दायित्व आगू बढ़ा रहल छथि। ई सभ हुनकर स्पष्ट दृष्टि, दृढ़ संकल्प आ

सामाजिक जीवन मे लगातार गुणात्मक परिवर्तन आनि लोकक जीवन बदलबाक प्रयासक परिणाम अछि। ओ कहलनि जे सेवासंकल्प महाअभियानक अंतर्गत आशीर्वादक रूप मे दीया जराओलाक संग एक मास धरि रक्तदान, वृक्षारोपण, स्वास्थ्य शिविर, जल संरक्षण, दिव्यांगजनक बीच कृत्रिम अंग वितरण, खेलकूद प्रतियोगिता सहित जनकल्याणक कतेको काज कएल जाएत।

मत्स्यजीवी सहयोग समितिक वार्षिक आमसभा मे 11 प्रस्ताव पर लागल मोहर

झंझारपुर, समदिया

झंझारपुर अंचल मत्स्यजीवी सहयोग समिति लिमिटेडक वार्षिक आमसभा मंगलदिन 15 सितंबर 2026 के आयोजित भेल। सभाक अध्यक्षता समितिक अध्यक्ष घूरन मुखिया केलनि। एहि अवसर पर मंत्री बैद्यनाथमुखिया सहित प्रबंधकारिणी समितिक सभ सदस्य आ पैघ संख्या मे महिला-पुरुष सदस्य उपस्थित छलाह। सभाक मुख्य उद्देश्य 27 जुलाई 2025 के भेल विशेष आमसभाक बाद एखन धरि समितिक द्वारा कएल गेल कार्याक संसुष्टि करब आ आगू समितिक सुचारु संचालन लेल नीति निर्धारण करब छल। एहि संग सदस्यसभक बीच उत्पन्न मतभेद के दूर कए सौहार्दपूर्ण वातावरण आ आपसी मितव्ययिता बनौने रखबाक विषय

आय-व्यय, अंकेक्षण आ नव सदस्यक अनुमोदन सहित लेल गेल कतेको महत्वपूर्ण निर्णय



पर सेहो विचार-विमर्श भेल। सभा मे झंझारपुर बीसीओ अमर्दे कुमार, अधिवक्ता महेंद्र कामति, आंकड़ा संचालक रोहित कुमार सहित प्रबंधकारिणी समितिक सदस्य बिरजू मुखिया, अशोक मुखिया, प्रीतम मुखिया, बौधन मुखिया, जीवछ मुखिया, राजेंद्र मुखिया, मो. गीता

देवी, रामदाय देवी, मो. बुधनी देवी, हीरा देवी आ गुलाब देवी विशेष रूप सं उपस्थित छलाह। उपस्थित सदस्य, पदाधिकारी आ अधिवक्ताक विधिसम्मत राय आ विचार-विमर्शक बाद कुल 11 बिंदु पर सर्वसम्मति सं निर्णय लेल गेल। सभा मे समितिक कार्यकलापक संसुष्टि आ अनुमोदन

कएल गेल। लेखाक अंकेक्षण प्रतिवेदन के स्वीकृति देल गेल। प्रबंध समितिक द्वारा अधिकांशक निष्पत्तीक अनुमोदन कएल गेल आ समितिक उपविधि मे संशोधन पर विचार-विमर्श कएल गेल। ओतहि समितिक विगत वर्षक आय-व्यय के स्वीकृति देल गेल। समिति मे नव बनाओल गेल सदस्य सभ के स्वीकृति आ अनुमोदन कएल गेल। सदस्यता समाप्त कएल जाएबला सदस्यसभक सूची जारी कए ओकर स्वीकृति सेहो देल गेल। समितिक रहिका सेट्टल सहकारी बैंक लिमिटेड, मधुबनी सं हिस्सा खरीदबाक आ बैंकक संग संबंध स्थापित करबाक स्वीकृति देल गेल। समितिक संग बंदोबस्त जलकरक सदस्यसभक संग कएल

भक्ति सं आत्मिक आ मानसिक शांति भेटैत अछि : मंत्री



जयघोष सं गुंजैत रहल। कार्यक्रमक अध्यक्षतापरिमल चौधरी केलनि। एहि अवसर पर रवींद्र साह, प्रेमानाथ गोसाईं, कुनाल चौधरी, संतोष चौधरी, कन्हैया झा, राकेश झा, दीपनारायण साह, अजय चौधरी सहित अन्य लोक उपस्थित छलाह। ओतहि तेनुआही आ पद्मा मे निरीक्षक सह थानाध्यक्ष मुकुल

रंजन कुमार सिंह आ अजय साह आ पथराही मे रंजित खन्ना आ आनंद कुमार फीता काटि गणेश पूजनोत्सवक उद्घाटन केलनि। गणेश पूजनोत्सवक आयोजन सं पूरा क्षेत्रक वातावरण भक्तिमय बनल अछि। सभ स्थान पर श्रद्धालु सभ द्वारा कलश शोभायात्रा सेहो निकालल गेल।

551 कन्याक कलश शोभायात्रा बनल आकर्षण परमानंदपुर मे पहिल बेर गणेशोत्सवक भव्य आयोजन

झंझारपुर, समदिया

श्री श्री 108 गणेश पूजा समिति, परमानंदपुर-नवानीक तत्वावधान मे पहिल बेर भव्य गणेशोत्सवक शुभारंभ कएल गेल। मुख्य अतिथि अररिया संग्राम पंचायतक मुखिया प्रतिनिधि आ युवा समाजसेवी चंदन कुमारझा फीता काटि पूजाक उद्घाटन केलनि। उद्घाटनक संगहि पूरा क्षेत्र गणपति बप्पा मोरयाक जयघोष संगंजि उठल। भोर मे वैदिक मंत्रोच्चारक बीच गणपतिक विधिवत पूजा-अर्चना कएल गेल। पूजा समितिद्वारा अतिथिसभक मिथिला परंपराक अनुसार पाग आ गमछा पहिरा कए स्वागत कएल गेल। समितिअध्यक्ष राज कुमार चौपाल मुख्य अतिथि चंदन कुमार झा, पूर्व प्रमुख अरूप कश्यप, समाजसेवी अभियंता प्रमोद कुशवाहा, सरपंच शंकर ठाकुर, पप्पू सिंह, आशीष सिंह, सुबोध चौपाल आ अररिया संग्राम थाना केर एएसआइ गोपाल शरण के सम्मानित केलनि। तदुपरांत मंदिर परिसर सं 551 कन्याक भव्य



कलश शोभायात्रा निकालल गेल। शोभायात्रा परमानंदपुर नवानी होइत सिरखडिया स्थित सुगर्वे नदी धरि पहुँचल, जतय कन्या सभ नदी सं जल भरि पुनः मंदिर परिसर लौटलीह आ विधिवत कलश स्थापित कएल गेल। बाट

भरि ग्रामीण सभ शोभायात्राक स्वागत केलनि। पहिल बेर आयोजन उदाहरण बताएलनि। मौका पर राज कुमार चौपाल, रितेश कुमार राय, सियावर चौपाल, शिवचरण राम, दुलारचंद सदाय सहित हजारो ग्रामीण उपस्थित छलाह।

एनएच 27क कन्हौली पुल सं 60 फीट नीचां खसल ट्रक, चालक खलासीक प्राण बचल

झंझारपुर, समदिया

झंझारपुर थाना क्षेत्रक कन्हौली स्थित रेलवे ओवरब्रिज लग सोमदिन प्रति एनएच-27 पर दरभंगा दिस सं आबि रहल बालू सं लदल 18 चक्का ट्रक अनियंत्रित भए भीषण दुर्घटनाक शिकार भए गेल। ट्रक डिवाइडरपर सं छलांग लगबैत दोसर लेन, अर्थात् फुलपरास-दरभंगा दिस जाएबला लेन मे पुलक रेलिंग तोड़ैत करीब 60 फीट नीचां खसल मे जा खसल। दुर्घटना एतेक भीषण छल जे ट्रक बुरी तरह क्षतिग्रस्त भए गेल आ ओकर जरखच्चा उड़ि गेल। गनीमत रहल जे एहि भीषण दुर्घटना मे ट्रकक चालक आ खलासी बाल-बाल बचि गेलाह। दुनु के हल्का-फुल्का चोट लागल अछि, मुदा दुनु सुरक्षित छथि। बताओल जा रहल अछि जे ट्रक दरभंगा दिस सं तेज गतिए फुलपरास दिस आबि रहल छल। कन्हौली पुल लग पहुँचते चालकक नियंत्रण ट्रक पर सं छुटि गेल। ट्रक एनएच-27 केर डिवाइडर पर करैत पुलक रेलिंग तोड़ि सीधे नीचां खसल मे जा खसल आ पलटी मारि देलक। घटनाक बाद घटनास्थल पर स्थानीय लोकक भारी भीड़ जुटि गेल। लोक सभ तत्काल ट्रक मे फंसेल चालक आ खलासी के बाहर निकाललनि आ पुलिस के



सूचना देलनि। दुर्घटना कोन कारण सं भेल, तकर स्पष्ट जानकारी एखन धरि नहि भेटल अछि। प्रथम दृष्टया तेज गति, चालक के झपकी आबि जाएब अथवा अन्य कारण सं दुर्घटना भेल होयबाक बात कहल जा रहल अछि। सूचना भेटिते झंझारपुर थाना पुलिस घटनास्थल पर पहुँचि गेल आ मामिलाक जांच मे जुटि गेल। पुलिस क्रेनक सहायता सं

क्षतिग्रस्त ट्रक के नीचां सं निकालबाक प्रयास कए रहल अछि। एनएच 27 पर कन्हौली पुल लग लगातार भए रहल दुर्घटना सभ एक बेर फेर सड़क सुरक्षा आ पुल पर सुरक्षा मानक के लाए कए प्रश्न ठाढ़ कए देने अछि। स्थानीय लोक पुल पर मजबूत रेलिंग लगायबाक सं पर्याप्त संकेतक लगयबाक मांग केलनि अछि।



कोसी पीड़ित परिवार सभ महाधरना दए स्थायी पुनर्वासक उठौलनि मांग

सहरसा, समदिया

कोसी नदीक बाढ़ि आ कटाव सं प्रभावित भए बेसर भेल सैकड़ों परिवारक समस्याक समाधानक मांग केँ लेए कए मंगलदिन कोसी पीड़ित परिवार सभ एकदिवसीय महाधरना देलनि। धरनाक बाद पीड़ित सभ जिलाधिकारी केँ ज्ञापन सौंपि सरकारी आर्थिक सहायता, उचित मुआवजा आ स्थायी पुनर्वासक व्यवस्था करबाक मांग केलनि। पीड़ित परिवार सभ कहलनि जे कोसीक बाढ़ि आ कटावक कारण वर्षों से लोकक घर, जमीन आ फसल बर्बाद होइत रहल अछि। बेर बेर विस्थापनक कारण कतेको परिवार आर्थिक आ सामाजिक संकट झेलबाक लेल विवश छथि। हुनका सभ प्रभावित परिवार केँ तत्काल आर्थिक सहायता आ मुआवजा देबाक संग सुरक्षित स्थानपर स्थायी रूप सं पुनर्वासित

महिषी विधायक महाधरना मे शामिल भए उचित मुआवजा देबाक मांग केलनि



करबाक मांग केलनि। एकर अतिरिक्त क्षेत्र व्यवस्था करबाक, पीड़ित छात्र-छात्रा सभ लेल छात्रावाससुविधा देबाक तथा कोसी

क्षेत्रक समुचित विकास लेल कोसी पीड़ित विकास प्राधिकार लागू करबाक मांगसेहो कएल गेल। धरनास्थल पर पहुंचल महिषी विधायक गौतम कृष्ण पीड़ित सभक मांगक समर्थन केलनि आ जिलाधिकारीकेँ ज्ञापन सौंपलनि। ओ कोसी कटाव सं प्रभावित परिवार सभ केँ मकान आ बर्बाद फसलक उचित मुआवजा देबाक मांग केलनि। मौका पर राजद जिलाध्यक्ष मो. ताहिर, पूर्व प्रमुख शिवनंदन सदा, बैजनाथ यादव, मोहम्मद शमशुद, पंकज कुमार, सुशील कुमार, नरगिस राखी, संजय यादव, जीवछ पासवान, राजकुमार पासवान, मोहम्मद शकील सहित अन्य लोक उपस्थित छलाह।

सीतामढ़ी राजद संगठन विस्तार लेल तेजस्वी यादवक आवास पर बैसार

» जिला अध्यक्ष चयनक अधिकार तेजस्वी यादव केँ सौंपलनि कार्यकर्ता

सीतामढ़ी, समदिया

पटनाक पोलो रोड स्थित नेता प्रतिपक्षक आवासपर सीतामढ़ी जिला मे राष्ट्रीय जनता दलक संगठन विस्तार आ जिला अध्यक्षक चुनाव केँ लेए कए महत्वपूर्ण बैसार आयोजित कएल गेल। बैसार मेसीतामढ़ी जिला सं करीब डेढ़

सय राजद कार्यकर्ता सभ भाग लेलनि। बैसार मे सीतामढ़ी जिला परिषदकपूर्व अध्यक्ष इंद्राणी राय सहित पार्टीक कतेको कार्यकर्ता आ पदाधिकारी उपस्थित छलाह। श्रीमती इंद्राणीराय कहलनि जे बैठकक दौरान उपस्थित कार्यकर्ता सभ एक स्वर मे तेजस्वी प्रसाद यादव केँ अधिकृत करैत कहलनि जे सीतामढ़ी जिला अध्यक्षक चयनक निर्णय ओ स्वयं करथि। कार्यकर्ता सभ भरोसा जतौलनि जे पार्टी नेतृत्व द्वारा चयनित जिला अध्यक्षक संग सभ कार्यकर्ता मजबूती सं ठाढ़ रहताह। ओ कहलनि जे तेजस्वी प्रसाद यादव जिला अध्यक्षक भूमिकाक संबंध मे स्पष्ट केलनि जे

जे व्यक्ति जिला अध्यक्षक पदपर चयनित होयत, ओ विधानसभा वा लोकसभा चुनाव नहि लड़त। जिला अध्यक्षक प्राथमिक जिम्मेदारी संगठन केँ मजबूत बनायब आ पार्टीक सांगठनिक काज केँ आगू बढ़ायब होयत। बैसार मेसंगठन केँ बूथ स्तर धरि मजबूत करबाक, कार्यकर्तासभक बीच नीक समन्वय स्थापित करबाक आआगामी राजनीतिक गतिविधिक लेल पार्टी केँ तैयार करबाक विषयपर सेहो विचार-विमर्श कएल गेल। कार्यकर्ता सभ पार्टी नेतृत्वक प्रति अपन प्रतिबद्धता व्यक्त करैत संगठन केँ मजबूत बनेबाक संकल्प लेलनि।

दूरदर्शनक राज्यस्तरीय मंच पर कथक प्रस्तुति देती सुषमा

सहरसा, समदिया



कहरा प्रखंडक पड़री गामक बेटी आ सर्व नारायण सिंह राम कुमार सिंह महाविद्यालयक छात्रा सुषमा कुमारी अपन कला प्रतिभा सं जिलाक नाम रेशन केलनि अछि। प्रसार भारती दूरदर्शन केंद्र, पटनाक दिससं 24 अगस्त 2026 केँ जारी प्रमाणपत्र मे सुषमा केँ कथक लेल बी ग्रेड प्रदान करैत राज्यस्तरीय मंचपर प्रस्तुति देबाक अवसर देल गेल अछि। सुषमा सहरसाक स्वरांजलि मे प्रो. गौतम सिंह आ प्रो.भारती सिंहक मार्गदर्शन मे कथकक संग गायन आ तबलाक शिक्षा लए रहल छथि। ओ कोलकाताक सिस्र्टर निवेदिता विश्वविद्यालय मे आयोजित राष्ट्रीय युवा महोत्सव, फकीर मोहन विश्वविद्यालय, ओडिशा

तथा पटना मे कला, संस्कृति आ युवा विभागक दिस सं आयोजित शूक्रगुलजार आ शनिवाहार कार्यक्रम मे सेहो अपन प्रस्तुति दए चुकल छथि। राज्यस्तरीय युवा महोत्सव मे कतेको बेर सहरसाक प्रतिनिधित्व करैत ओ पुरस्कार प्राप्त कए चुकल छथि। हुनकर एहि उपलब्धिपर पड़री गाम सहित पूरा जिला मे हर्षक वातावरण अछि। गुरुजन, ग्रामीण आ गणमान्य लोक सभ हुनका शुभकामना दए रहलछथि।

ब्रिक्स सम्मेलन मे भारत केँ पैघ कूटनीतिक आ रणनीतिक सफलता : सीए सुरेश झा

दरभंगा, समदिया



भाजपा वाणिज्य प्रकोष्ठक प्रदेश प्रवक्ता सह प्रख्यात चार्टर्ड अकाउंटेंट सीए सुरेश झा कहलनि जे नव दिल्ली मे आयोजित 18म ब्रिक्स शिखर सम्मेलन मे भारत वैश्विक स्तरपर पैघ कूटनीतिक आरणनीतिक सफलता हासिल कएलक अछि। 45 पन्ना आ 140 बिंदु बला 'नव दिल्ली घोषणापत्र'पर सभ11 सदस्य देशक सहमति आ एकजुटता सं विश्व केँ महत्वपूर्ण संदेश गेल अछि। ओ कहलनि जे अमेरिकीडॉलरपर निर्भरता कम करबाक उद्देश्य सं आपसी व्यापार मे स्थानीय मुद्राक उपयोग तथा सीमापार भुगतान केँ सुगम बनेबाक व्यवस्था केँ मंजूरी देनाइ महत्वपूर्ण कदम अछि। एकरा सं ब्रिक्स देशक बीच व्यापार केँ बढ़ावा भेटत आ सदस्य देश केँ आर्थिक लाभ होयत। सीए सुरेश झा कहलनि जे भारत चीन, रूस, ईरान आ संयुक्त अरब

अमीरात जकां देश केँ एक मंचपर अनैत एशिया मे हाल मे उत्पन्न युद्धक परिस्थिति सं निपटबाक लेल संवाद आ एकजुटताक वातावरण तैयार कएलक अछि। सीमापार आतंकवाद आ आतंकवादीसभक वित्तपोषणक विरुद्ध शून्य सहनशीलताक नीतिपर सदस्य देशक सहमति सेहोमहत्वपूर्ण उपलब्धि अछि। ओ कहलनि जे वैश्विक कृत्रिम बुद्धिमत्ता लेल प्रभावी नियम बनयबाक दिशा मे आगू बढ़बाक संकल्प लेल गेल अछि। भारत संयुक्त राष्ट्र सुरक्षा परिषद मे

सुधारक समर्थन करैत वैश्विक संस्था सभ केँ बेसी प्रतिनिधित्वपूर्ण बनेबाक आवश्यकताक सेहो स्पष्ट कएलक अछि। भाजपा नेता कहलनि जे सम्मेलन मे मात्र शाकाहारी भोजनक व्यवस्था आ सभ 11 देशक राष्ट्रध्यक्ष द्वारा एक संग वृक्षारोपण कएल जाना पर्यावरण संरक्षण आ सतत विकासक संदेश दैत अछि। हुनकर कहब छल जे प्रधानमंत्री नरेंद्र मोदीक नेतृत्व मे भारत विश्व पटलपर अपन नेतृत्व क्षमता आ सामरिक शक्तिक प्रभावी प्रदर्शन कएलक अछि। ओ विश्वास व्यक्त केलनि जे 2047 धरि भारत केँ विकसित आ विश्व नेतृत्वकारी राष्ट्र बनेबाक लक्ष्य निर्धारित समय सं पहिने हासिल कएल जा सकैत अछि। ओ कहलनि जे देशक युवा प्रधानमंत्री नरेंद्र मोदीक नेतृत्वपर गर्व महसूस कए रहल छथि। ब्रिक्स सम्मेलन सं देश-विदेश मे व्यापार, रोजगार आ आपसी विश्वासक भावना केँ आरो मजबूती भेटत।

सफाईकर्मि सब समाहरणालय गेट पर देलक धरना, डीएम केँ सौंपलक मांग पत्र

सहरसा, समदिया



नगर पंचायत सोनवर्षाराज मे कार्यरत सफाईकर्मिक शोषण आ विभिन्न मांग केँ लए कए अखिल भारतीय सफाई मजदूर संघक नेतृत्व मे मंगलदिन हड़तालपर रहल सफाईकर्मिसब समाहरणालय गेटपर धरना- प्रदर्शन केलनि। संघक अध्यक्ष कुशाग्र कुमार गम्बरक नेतृत्व मे प्रदर्शनक बाद जिलाधिकारी केँ मांग पत्रसौंपि मामले मे कारबाइक मांग कएल गेल। अध्यक्ष गम्बर आरोप लागौलनि जे सफाईकर्मिक हड़तालपिछला 8 दिन सं जारी अछि, मुदा नगर पंचायतक मुख्य पार्षद मनीष कुमार एखन धरि वार्ताक लेलकोनो पहल नहि केलनि। हुनकर कहब छल जे स्वीकृत पदक तुलना मे मात्र 84 सफाईकर्मि सं काज लेल जा रहल अछि। सफाई मद मे आवंटित राशि मे फर्जी सफाईकर्मिक नाम जोड़ि अवैध निकासी कएल जा रहल अछि। संघक दिस सं सफाई उपकरणक नामपर सेहो अनियमितताक आरोप लगाओल गेल। संघक कहब अछि

जे झाड़ू, जुता, वर्दी, दस्ताना, मास्क, साबुन, हेल्मेट, कुदाल आ खंती सहित अन्य सामग्रीक वितरण मे गड़बड़ी कएल जा रहल अछि। सफाईकर्मिसब नियमित रूप सं वेतन भुगतान, ईपीएफक राशिखाता मे जमा करबाक आ निर्धारित वेतन मे कटौती बंद करबाक मांग केलनि। संघ सभ मजदूर केँ 12 हजार टाका मासिक वेतन देबाक संग अन्य सुविधा समयपर उपलब्ध करायबक मांग कएलक। धरनाप्रदर्शनक दौरान रवि कुमार, बिजेंद्र मलिक, मुसुरी सिंह, जगन मल्लिक, अमन कुमार सहित पैघसंख्या मे सफाईकर्मि उपस्थित छलाह।

बानरक झुंड सं बचबाक लेल नदी मे कूदल किशोर, डूबला सं मृत्यु

बेनीपट्टी, समदिया

स्थानीय थाना क्षेत्रक सरिसब गाम मे मंगलदिन भोर बछराजा नदी मे डूबला सं एक किशोरक मृत्यु भए गेल। मृतकक पहचान सरिसब गामक वाई संख्या 21 निवासी मंटू कामतक पुत्र गौतम कुमारक रूप मे भेल अछि। घटनाक बाद पूरा गाम मे मातम पसरै गेल अछि। परिजनक रो-रो कए बुरा हाल अछि। भेटल जानकारीक अनुसार मंगलदिन भोर करीब 7:30 बजे चारि-पांचटा बच्चा सरिसब स्थित बछराजा नदीक घाटपर बैसल छल। एहि बीच अनचोक पाछां सं बंदरक झुंड बच्चासभपर टूटि पड़ल। बंदरक झुंड केँ देख भयभीत बच्चा सभ जान बचयबाक लेल नदी मे कूदि गेल। एहि क्रम मे गौतम नदीक गहरी भाग मे चलि गेल आ डूबय लागल। घटनाक जानकारी भेटैते स्वजन आ ग्रामीण दौड़ि नदी घाटपर पहुंचलाह। किछुए देर मे घटनास्थलपर लोकक भीड़ जुटि गेल। स्थानीय लोक सभ अन्य बच्चा सभ केँ सुरक्षित बाहर निकालि लेलनि आ गौतमक खोज शुरू

सरिसब बछराजा नदीक घाट पर भोर मे भेल हृदयविदारक घटना



केलनि। किछु समय बाद गौतम केँ पानि सं बाहर निकालि आनन-फानन मे बेनीपट्टी अनुमंडल अस्पताल पहुंचाओल गेल, जतय चिकित्सक जांचक बाद ओकरा मृत घोषित कए देलनि। एकरा बाद आपातकालीन वाई मे परिजन दहाड़ मारि-मारि कए कानय-बिलखय लगलाह। परिजनक करुण क्रंदन सं अस्पतालक वातावरण गमगीन भए गेल। घटनाक कारण जानिअस्पताल मे उपस्थित लोक सेहो स्तब्ध रहि गेलाह आ



अन्य लोकक समझैलापर ओ सभ तैयार भेलाह। आवश्यक कागजी प्रक्रिया पूरा कएलाक बाद शव केँ पोस्टमार्टम लेल सदर अस्पताल मधुबनी पठा देल गेल। घटनाक बाद सरिसब गाम मे बंदरक बढ़ैत आतंक केँ लए ग्रामीण सभ मे आक्रोश अछि। ग्रामीणक कहब अछि जे बंदरक झुंडक कारण बच्चासभक जान जोखिम मे पड़ि रहल अछि। मासूम गौतमक मृत्यु सं गाम मे शोकक लहर अछि। बताओल गेल अछि जे गौतम चारि भाय-बहिन मे सभ सं छोट छल।

गणेश पूजनोत्सव केँ लए भव्य कलश शोभायात्रा निकालल गेल

बेनीपट्टी, समदिया

मुख्यालयक इंदिरा चौकक लग स्थित गणपति धाम सं गणेश पूजा केँ लेए कए श्री श्री 108 श्री बोल बम गणेश पूजा समितिक दिस सं भव्य कलश शोभायात्रा निकालल गेल। शोभायात्रा मे 551 कन्या सहित पैघ संख्या मे ग्रामीण शामिल छलाह। गाज बाजाक संग शोभायात्रा पूजा स्थल गणपति धाम सं निकलि थाना मोड़, लोहिया चौक, संसार चौक, उगना चौक, विद्यापति चौक, अस्पताल मोड़, होहटा बाजार आ अंबेडकर चौक बेटात बाबा विश्वेश्वरनाथ महादेव स्थान परिसर पहुंचल। ओतय घोषो पोखरिंक पवित्र पानि सं कलश भरण गेल। तकर बाद शोभायात्रा गणपति धाम वापस पहुंचल, जतय पंडितसभक मंत्रोच्चारक बीच कलश स्थापित कएल गेल। शोभायात्रा मे बाबा भोलेनाथ, मैया पार्वती आ वीर बजरंगीक आकर्षक झाँकी श्रद्धालु सभ लेल आकर्षणक केंद्र बनल रहल। पूजा समितिक अनुसार एहि ठाम पछिला 20 बरख सं धूमधाम सं गणेश पूजाक



आयोजन कएल जा रहल अछि। एहि बरख सेहो पूजाक संग कतेको कार्यक्रम आयोजितकएल गेल अछि। मंगलदिन कलश शोभायात्राक संग विधिवत पूजाक शुभारंभ कएल गेल। समितिकअनुसार 16 सं 20 सितंबर धरि गणेश पूजन, पार्थिव पूजन आ रुद्राभिषेक होयत। 20 सितंबरक राति 56प्रकारक भोगक संग बर्धाई महोत्सव आयोजित कएल जाएत। 21 सितंबर केँ गणेश पूजन आ महायज्ञ, 22 सितंबर केँ गणेश पूजन आ सुंदरकांड तथा 23 सितंबर केँ गणेश पूजन, आगि स्थापना आ वैदिक परंपरा अनुसार

हवनक आयोजन होयत। एहि दिन ब्राह्मण, संत, संन्यासी आ कुंवारी कन्या-बटुक भोजनक संग महाभंडाराक सेहो आयोजन कएल जाएत। आखरी दिन 24 सितंबर केँ सत्यनारायण भगवानक पूजा आसांड मे विसर्जन शोभायात्रा निकालि प्रतिमाक विसर्जन कएल जाएत। समितिक दिस सं बताओल गेल जे पूजा केँ लेए कए भव्य पंडालक निर्माण कराओल गेल अछि। एकर संग बाबा गणपति गजानंद, बाबा भोलेनाथ, मैया पार्वती सहित अन्य देवी-देवताक भव्य प्रतिमा सेहो तैयारकराओल गेल अछि।

बाढ़िक बीच गूंजल चारि नन्हकी किलकारी, मातृत्वक राह मे प्रशासन बनल सहारा

भागलपुर, समदिया

भागलपुर मे एक दिस गंगा आ कोसीक उफान थमि गेल अछि, मुदा दुनु नदीक पानि एखन धरि अपन घर दिस लौटबाक लेल तैयार नहि अछि। एहि कारण बाढ़ि पीड़ित परिवार एखन धरि अपन गांव-घर नहि लौटि पाबि रहल छथि। दोसर दिस, एहि सैलाबक बीच जीवन अपन नव कथा लिखि रहल अछि। बाढ़िक कठिन परिस्थिति मे राहत शिविर मे रहि रहल गर्भवती महिला सभ लेल जिला प्रशासन विशेष व्यवस्था केने अछि। एखन धरि 37 गर्भवती महिला केँ चिन्हित कएल गेल अछि। एहि मे सं 4 महिला केँ एंबुलेंसक माध्यम सं सरकारी अस्पताल पहुंचा कए सुरक्षित प्रसव कराओल गेल अछि। एहि 4 प्रसव मे 2बच्चा आ 2 बच्चाक जन्म भेल अछि। बाढ़िक बीच नवजात बच्चासभक किलकारी मानू राहत शिविर मे आशाक नव आवाज भरि देने अछि। जिला प्रशासनक दिस सं जन्म लेनिहार बच्चा सभ लेल बेबी किट, माता केँ 15 हजार टाका आ नवजात बच्चा सभ लेल 10 हजार टाका उपलब्ध



कराओल जाएत। सैलाब मे 9 लाख सं बेसी लोक प्रभावितगंगा आ कोसी नदीक जलस्तर मे अप्रत्याशित वृद्धि सं भागलपुर जिलाक 12 अंचलक 114 पंचायत, 456गांव आ 899 वार्ड प्रभावित भेल अछि। जिला प्रशासनक आंकड़ाक अनुसार बाढ़ि सं 2,10,219 परिवारक 9,15,781 लोक प्रभावित भेल छथि। प्रभावित क्षेत्र मे राहत आ बचावक काज

लागतार चलि रहल अछि। आवागमन लेल 123 नाव आ 1 बोट एंबुलेंस संचालित कएल जा रहल अछि। संकट मे ई नाव लोक लेल सड़कक विकल्प बनल अछि। राहत शिविर मे पीड़ित परिवार केँ घर-जेकां वातावरण देबाक प्रयास कएल गेल अछि। बच्चा सभ लेल दूध-बिस्कुट, अस्थायी विद्यालय आ अंगनवाड़ी केन्द्रक व्यवस्था कएल गेल अछि।

» एंबुलेंस सं अस्पताल पहुंचा कए कराओल जा रहल सुरक्षित प्रसव
» राहत शिविर मे 37 गर्भवती चिन्हित

एकर अतिरिक्त स्वास्थ्य शिविर, पशु चिकित्सा शिविर, एंबुलेंस, योग शिविर, मंजूषा कला प्रशिक्षण शिविर आ एलसीडी टीवी सहित अन्य सुविधा सभ उपलब्ध कराओल जा रहल अछि। बाढ़िपीड़ित बच्चासभक बीच एखन धरि 856 किलो दूध आ 3,733 किलो दुग्ध पाउडर वितरित कएल जा चुकल अछि। पशु सभ लेल 944.43 किंवटल पशुचारा आ 29,850 बाढ़िपीड़ित परिवार केँ पौलीथिन शीट उपलब्धकराओल गेल अछि। प्रशासनक परीक्षा, मां आ नवजातक सुरक्षा सर्वोच्च प्राथमिकताबाढ़ि जेकां आपदा मे गर्भवती महिला आ नवजात बच्चाक सुरक्षा सभ सं पैघ

चुनौती होइत अछि। एहि परिस्थिति मे 4 गर्भवती महिला केँ समयपर एंबुलेंस सं अस्पताल पहुंचा कए सुरक्षित प्रसव कराओलजाना राहत कार्यक मानवीय पक्ष केँ उजागर करैत अछि। जिलाक प्रभारी मंत्री नीतीश मिश्रा, सांसद अजय कुमार मंडल, मंत्री बुलो मंडल, अभियंता शैलेंद्र, विधायक रोहित पांडे, अभियंता शुभानंद मुकेश, मुरारी पासवान, मिथुन कुमार आ तलित नारायण मंडल सेहो राहत शिविर मे पहुंचि बाढ़िपीड़ितक हालचाल लएरहल छथि आ अधिकारी सभ केँ आवश्यक दिशा-निर्देश दए रहल छथि। सैलाब भागलपुरक हजारो परिवार केँ घर सं दूर कए देने अछि, मुदा राहत शिविर मे जन्म लेल 4 नवजात जीवन ई संदेश जरूर देने अछि जे आपदा कतेक पैघ किछए नहि हो, जीवन अपन नव तारिक लैत अछि। बाढ़िक पानिक बीच गूंजल एहि 4 नन्हकी किलकारी कठिन समय मे आशाक नव उज्जा जगा देने अछि।

75 जिला लेल 75 घोषणापत्र... 2027क यूपी चुनाव लेल अखिलेश यादवक प्लान तैयार

उत्तर प्रदेशक विधानसभा चुनाव मे आब किछुए मास बाकी अछि। एहि चुनाव लेल समाजवादी पार्टी पूरा राज्य लेल एक्के घोषणापत्र जारी करबाक परंपरा के तोड़त। पार्टी प्रमुख अखिलेश यादव एक नव मंत्र पर अपन मुहर लगा देलनि अछि आ से अछि- 'यूपीक 75 जिला लेल 75 घोषणापत्र।' यूपी सरकारक 'एक जिला, एक उत्पाद' अभियान सं प्रेरणा लैत पार्टी एक योजना तैयार केने अछि। एहि पाछू सोच ई अछि जे उत्तर प्रदेशक प्रत्येक जिलाक सामाजिक-आर्थिक स्थिति, लोकक अपेक्षा आ चुनौती अलग-अलग होइत अछि। पार्टी नेताक कहब अछि जे 'एक जिला, एक घोषणापत्र' फॉर्मूला चुनाव सं पहिने प्रत्येक जिलाक हिसाब सं खास वादा करबा मे मदति करत।

एहि सं समाजवादी पार्टी के अपन उम्मीदवार सभ के जमीनी स्तर पर वोट तय कएनिहार मुद्दा सं नीक ढंग सं जोड़बा मे मदति भेटबाक संभावना अछि। प्रत्येक जिलाक लेल घोषणापत्रक तरीका ओ नहि होयत, जे पार्टी सत्ता मे आएला पर पूरा राज्य लेल करबाक वादा करैत अछि। एकर बदला ध्यान एहि बात पर होयत जे 'पार्टी ओहि

जिला के कोना बदलय चाहैत अछि।' एहि तरहक जिला-विशिष्ट घोषणापत्र सं समाजवादी पार्टी के पैघ राजनीतिक लाभ भेटि सकैत अछि। एहि सं प्रत्येक जिला मे अलग-अलग जाति आ समुदायिक समीकरणक हिसाब सं वादा करबा मे मदति भेटत, जे राज्य स्तरक एक्के घोषणापत्र सं संभव नहि होइत अछि। 2017 सं समाजवादी पार्टी पैघ राजनीतिक दल सभक संग गठबंधन कए चुनाव लड़ैत रहल अछि।

2017क उत्तर प्रदेश विधानसभा चुनाव लेल सपा कांग्रेसक संग गठबंधन केने छल। 11 फरवरी 2017 के एकटा प्रेस कॉन्फ्रेंस मे अखिलेश यादव आ राहुल गांधी 10 सूत्रीय साझा न्यूनतम कार्यक्रम जारी केने छलाह, जाहि मे सत्ता मे आएला पर विकासक साझा लक्ष्यक रूपरेखा देल गेल छल। बाद मे दूनों पार्टी चुनाव प्रचार लेल अपन-अपन अलग घोषणापत्र जारी कएलक। तहिना 2019 मे सपा बसपाक संग गठबंधन केने छल। तखन कोनो संयुक्त घोषणापत्र नहि छल। दूनों पार्टी अपन-अपन वादा जारी करबाक निर्णय लेने छल। यूपी मे 2024क लोकसभा चुनाव मे सेहो सपा आ



कांग्रेस अपन-अपन अलग घोषणापत्र जारी कएलक। कांग्रेसक घोषणापत्र, जाहि के 'न्याय पत्र' कहल गेल, 5 अप्रैल 2024 के जारी भेल छल, जखनकि समाजवादी पार्टीक घोषणापत्र किछु समय बाद 10 अप्रैल 2024 के जारी भेल। मुदा लगभग प्रत्येक चुनाव मे घोषणापत्र पर बेसी ध्यान नहि देल गेल। गठबंधनक कारण पार्टीक राज्य स्तरक घोषणापत्र अक्सर लोकक

नजरी मे नहि आबि पवैत छल। संगहि, सहयोगी पार्टी सभ अपन अलग-अलग दस्तावेजक आधार पर प्रचार करैत छल, मुदा सत्ताधारी भाजपा विरुद्ध हुनकर मुद्दा एक समान होइत छल। तैयो कतेको मुद्दा पर हुनकर वादा अलग-अलग छल। जेना समाजवादी पार्टी पुरान पेंशन योजना फेर लागू करबाक वादा केने छल, जाहिक उल्लेख कांग्रेसक घोषणापत्र मे नहि

छल। एहि बेर अखिलेश यादव एहि कमी के दूर करबाक प्रयास कए रहल छथि, जाहि सं घोषणापत्र बनेबाक कवायदक वास्तविक लाभ भेटि सकय। लगभग दू मास पहिने जिला स्तरक रोजगार आ उद्योग, किसान आ अन्य कारीगर, आधारभूत संरचना आ पर्यटन विचार के रखलनि छल। ओ पार्टी कहलनि सभ सं कहलनि जे पूर्वांचल, पश्चिमी, अवध आ बुंदेलखंड क्षेत्रक

गेल अछि, आ जमीनी स्तर पर रोजगारक कोन अवसर उपलब्ध अछि, एकर सूची तैयार करबाक अछि। जाहि पांच मुख्य क्षेत्रक पहचान कएल गेल अछि, ताहि मे शिक्षा आ स्वास्थ्य, रोजगार आ उद्योग, किसान आ अन्य कारीगर, आधारभूत संरचना आ पर्यटन शामिल अछि। पार्टीक एक वरिष्ठ नेता कहलनि जे 'सोच ग्लोबल, काज लोकल' तरीका विधानसभा चुनाव

किछु एहन होयत घोषणापत्र

चुनौती एक-दोसर सं बिल्कुल अलग अछि। ओ पार्टी कार्यकर्ता सभ सं कहलनि, 'पहिने पूरा यूपी लेल एक्के घोषणापत्र होबाक कारण अलग-अलग क्षेत्रक लोकक खास मांग छुटि जाइत छल।' एकर बाद पार्टीक प्रदेश अध्यक्ष श्याम लाल पाल एकरा लागू करबाक आदेश देलनि। समाजवादी पार्टीक जिला स्तरक नेता सभ सं कहल गेल अछि जे ओ प्रत्येक जिलाक अपेक्षा आ चुनौतीक विस्तृत सूची तैयार करथि। पार्टी नेता सभ के 5 मुख्य समस्या, एहन परियोजना जे रुकल अछि या जाहि पर ध्यान नहि देल

लड़निहार उम्मीदवार सभ के एकटा स्पष्ट रोडमैपक संग मतदाता धरि पहुंचबा मे मदति करत। अखिलेश सब सं पहिने 12 सितंबर 2025 के आगरा मे पार्टीक एक बैठक मे एहि विचार के रखने छला। बाद मे ओ एक्स पर पोस्ट केने छलाह जे पार्टी 'स्थानीय जिला स्तरक घोषणापत्र' बनेबाक योजना बना रहल अछि। घोषणापत्रक 'माइक्रो-जोनिंग'क पाछू एकटा आओर कारण लोकसभा आ विधानसभा चुनावक बीचक भेद छल। एक नेता कहलनि, 'लोकसभा चुनाव मे

राष्ट्रीय मुद्दा महत्वपूर्ण होइत अछि, जखनकि विधानसभा चुनाव मे लोक ओहि पार्टीक संग जाइत छथि जे रोजी-रोटी, बिजली, सड़क आ पानि जेहन बुनियादी जरूरत पर जोर दैत अछि।' फोडबैक एकत्र कएनिहार टीम सभ के कहल गेल अछि जे ओ प्रत्येक जिला मे 'जेन-जी' आ युवा मतदाता सभक अपेक्षा सं जुड़ल ऑकड़ा खास तौर पर एकत्र करथि। नेता सभ सं ईहे कहल गेल अछि जे पछिला पांच वर्ष मे अलग-अलग समूह आ संगठनक विरोध-प्रदर्शनक दौरान कएल गेल मांग आ योगी सरकारक अधूरा वादाक सूची तैयार करथि।

सपाक योजना अछि जे मात्र वादाक सूचीक बदला स्थानीय घोषणापत्र तैयार कएल जाय। उदाहरण लेल, जं कोनो इलाका मे सड़क आ पुलक आवश्यकता अछि, तं घोषणापत्र मे एकरा रोजगार पैदा करबा आ उद्योग लगेनाइ सं जोड़ल जाएत। जेन-जी आ युवा सभ के आकर्षित करबाक लेल परीक्षा आ सरकारी नौकरीक प्रवेश पत्र लीक रोकबाक खास उपाय सुझाओल जाएत। तहिना प्रत्येक जिलाक घोषणापत्र मे गिग वर्कर, बीपीओ आ अनुबंध पर काज कएनिहार कर्मचारी सभ लेल खास योजना शामिल कएल जा सकैत अछि। पछिला 9 वर्ष मे अखिलेश यादव योगी सरकार पर हुनक सरकार द्वारा शुरू कएल गेल पहल आ नीतिक उपेक्षा करबाक आरोप लगबैत रहल छथि। एहि वर्ष सभ मे बंद भेल स्कूल आ कॉलेज, नव कौशल केन्द्र आ आईटी हब बनेबाक, आ कनौज मे इत्र, अलीगढ़ मे ताला, मुरादाबाद मे पीतल आ फिरोजाबाद मे कांच जेहन पुरान विनिर्माण क्षेत्र मे उद्योग-विशिष्ट सुविधा केन्द्र के फेर शुरू करबाक बातक उल्लेख भए सकैत अछि।

यूपी चुनाव 2027 के लए भाजपा कार्यसमितिक लखनऊ मे बैठक

भाजपा उत्तर प्रदेश मे मिशन-2027 के लए रणनीति तैयार कए रहल अछि, जाहि मे विरोधी दलक नैरेटिव के तोड़बाक आ वोटर के आकर्षित करबाक पर जोर अछि। राष्ट्रीय महामंत्री संगठन बीएल संतोष आ प्रदेश प्रभारी विनोद तावड़े टीम यूपीक सामने मिशन-2027क खाका रखैत विरोधी दलक नैरेटिव के तोड़बाक, प्रभावी स्लोगन आ नारा तैयार करबाक, रात्रि प्रवास आ चौपालक माध्यम सं वोटर के आकर्षित करबाक मंत्र देलनि अछि। एकर विस्तृत रूप 2-3 अक्टूबर के लखनऊ मे प्रस्तावित कार्यसमितिक बैठक मे तैयार कए धरातल पर उतारल जाएत।

गृहमंत्री अमित शाह, राष्ट्रीय अध्यक्ष नितिन नवीन, रक्षामंत्री राजनाथ सिंह सहित सभ राष्ट्रीय पदाधिकारी, केन्द्रीय आ राज्यक मंत्री तथा जिलाध्यक्ष आ जिला प्रभारी बैठक मे भाग लेताह। पिछली कार्यसमितिक बैठक 14 जुलाई 2024 के लखनऊ मे भेल



छल। पार्टी जनैत अछि जे यूपी मे अयोध्या राम मंदिर मे चढ़ावाक चोरी, यूजीसी आ आरक्षण पर द्वंद्व, ब्राह्मण आ ओबीसी राजनीति

मे उबाल तथा संभल, रामपुर, मुरादाबाद आ सहारनपुर जेकां जिला मे धुवीकरणक आंच प्रदेशक राजनीतिक चाल के

प्रभावित कए रहल अछि। राजगक सहयोगी दल सुभासपा, अपना दल-एस, रालोद आ निषाद पार्टी अपन-अपन क्षेत्र मे शक्ति प्रदर्शन

आ पिछड़ा वर्गक अधिकार सं जुड़ल मुद्दा के हवा दए बेसी सीट लए भाजपा पर दबाव बना रहल अछि। दोसर दिस भाजपा मे आंतरिक हलचल सेहो चिंता के कारण बनि रहल अछि।

जनप्रतिनिधि आ मंत्री धरि कतेको बेर अधिकारीक विरुद्ध धरना दए चुकल छथि, जखनकि

शाह आ नितिन नवीन हेताह शामिल

क्षेत्रीय संगठनक विस्तार के लए विरोध आ आरोपक पारा चूँटि रहल अछि। कार्यसमितिक बैठक मे एहि सभ विषय पर मंथन कए पार्टी एकटा स्पष्ट लाइन तय करत। पार्टीक राजनीतिक विश्लेषक मानि रहल छथि जे मथुरा-वृंदावनक बहाने पार्टी हार्डकोर हिंदुत्वक लहर के सेहो तेज राखत। प्रदेश अध्यक्ष पंकज चौधरी कहलनि जे शीघ्रहि मोर्चाक क्षेत्रीय टीम आ कार्यसमिति सदस्यक घोषणा कए संगठनक आकार पूरा कए लेल जाएत।

बिहार एमएलसी चुनाव मे 'तेसर मोर्चा'क प्रवेश 20 सितंबर के जन सुराज खोलत अपन पता

बिहार विधान परिषदक आठ सीट पर होमयबला चुनाव के लए राजनीतिक सरगमी तेज भए गेल अछि। राजद छह सीट पर अपन उम्मीदवारक नाम घोषित कए चुनावी मैदान सजा देलक अछि, जखनकि जदयू सेहो चारि सीट पर अपन संभावित उम्मीदवार लगभग तय कए लेने अछि। आब सब सं बेसी नजरी जन सुराज पर टिकि गेल अछि। प्रशांत किशोरक पार्टी उम्मीदवारक घोषणा लेल 20 सितंबरक तारीख तय केने अछि। जइ-जइ नाम सामने आएत, मोकाबलाक तस्वीर सेहो स्पष्ट होइत जाएत। खास बात ई अछि जे कतेको सीट पर राजद, जदयू आ जन सुराजक बीच सीधा टक्करक संभावना बनि रहल अछि।

राजद 11 सितंबर के आठ मे सं छह सीट लेल उम्मीदवारक घोषणा कए देलक। पटना शिक्षक सं डॉ. संजीव कुमार सिंह, पटना स्नातक सं दिलीप कुमार आ कोसी स्नातक सं नितेश कुमार के मैदान मे उतारल गेल अछि। दरभंगा स्नातक सं अनिल कुमार झा, सारण शिक्षक सं प्रो. जयराम यादव



आ तिरहुत स्नातक सं डॉ. रश्मि विनायक गौतम के टिकट देल गेल अछि। मुदा तिरहुत शिक्षक आ दरभंगा

शिक्षक सीट पर राजद एखन धरि अपन पता नहि खोलने अछि। राजदक बाद आब जदयू केर तैयारी

पर नजरी अछि। चर्चा अनुसार पटना स्नातक सं नीरज कुमार, तिरहुत स्नातक सं अभिषेक झा, सारण शिक्षक सं पुष्कर

आनंद आ दरभंगा शिक्षक सं दिलीप चौधरीक नाम लगभग तय मानल जा रहल अछि।

मुदा जदयू दिस सं एहि नामक औपचारिक घोषणा एखन धरि नहि भेल अछि। जं ईएह चेहरा मैदान मे उतरैत छथि तं कतेको सीट पर मोकाबला सीधा तौर पर रोचक होयत।

एहि चुनावक सब सं पैघ राजनीतिक उत्सुकता जन सुराजक उम्मीदवार के लए अछि। पार्टी 20 सितंबर के संविधान सभ सीट पर अपन उम्मीदवार घोषित करबाक निर्णय लेने अछि।

प्रशांत किशोरक पार्टी एहि चुनाव के पूरा ताकत सं लड़बाक तैयारी मे अछि। उम्मीदवारक चयन के लए लगातार मंथन चलि रहल अछि आ कतेको नाम पर आखरी दौर मे चर्चा होबाक बात सामने आबि रहल अछि।

पटना स्नातक निर्वाचन क्षेत्र सब सं बेसी चर्चा मे अछि। एतय राजदक दिलीप कुमार आ जदयू केर संभावित उम्मीदवार नीरज कुमारक बीच मोकाबलाक तस्वीर पहिनिह बन्नैत देखाइ दए रहल अछि।

आब जं जन सुराज दिस सं डॉ. दिव्या ज्योतिक नाम फाइनल होइत अछि तं मोकाबला तीन प्रमुख दावेदारक बीच भए सकैत अछि। एकर अतिरिक्त अनुज कुमारक नाम सेहो संभावित चुनौतीक रूप मे चर्चित अछि।

विधान परिषद चुनाव जन सुराज लेल सेहो महत्वपूर्ण राजनीतिक परीक्षा मानल जा रहल अछि। विधानसभा आ लोकसभा राजनीति सं अलग परिषदक एहि सीट सभक सामाजिक आ पेशागत मतदाता आधार बहुत महत्वपूर्ण होइत अछि।

एहि कारण सं पार्टी उम्मीदवार चुनबा मे बहुत सावधानी बरति रहल अछि। शिक्षक आ स्नातक निर्वाचन क्षेत्र मे मजबूत पकड़ रखनिहार चेहरा पर दांव लगा कए जन सुराज अपन राजनीतिक प्रभावक विस्तार करबाक प्रयास कए सकैत अछि।

जन सुराज चुनाव सं पहिने मतदाता सूची मे कथित गड़बड़ीक मुद्दा सेहो उठेलक अछि। पार्टी 1,668 डुप्लीकेट नामक दावा करैत निर्वाचन आयोगक समक्ष मामिला रखबाक बात कहलक अछि। पार्टीक अनुसार आयोगक दिस सं आखरी मतदाता सूची मे गड़बड़ी दूर करबाक आश्वासन देल गेल अछि। एहन स्थिति मे उम्मीदवारक संगहि मतदाता सूची सेहो चुनावी बहसक

महत्वपूर्ण हिस्सा भए सकैत अछि।

एहि पूरा समीकरण मे भाजपा उम्मीदवारक नाम एखन धरि सामने नहि आएल अछि। एहन स्थिति मे फिलहाल राजद आ जदयू केर तैयारीक बीच जन सुराजक चेहराक इंतजार सब सं बेसी अछि।

20 सितंबरक बाद ई स्पष्ट होयत जे जन सुराज कोन सीट पर कोन रणनीतिक संग मैदान मे उतरैत अछि आ की ओ राजग बनाम महागठबंधनक पारंपरिक लड़ाइ के बहुकोणीय मोकाबला मे बदलि पवैत अछि।

एखन धरि राजद छह नामक माध्यम सं अपन रणनीति स्पष्ट कए देलक अछि, जदयू चारि नाम चर्चा मे अछि आ जन सुराज घोषणा लेल तारीख तय कए देलक अछि। अर्थात चुनावी बिसात लगभग सजि चुकल अछि, बस किछु पता खुलनाइ बाकी अछि।

आब सब सं पैघ सवाल ई अछि जे प्रशांत किशोर कोन चेहरा पर दांव लगाबैत छथि आ की जन सुराजक प्रवेश सं राजद-जदयू केर मजबूत मानल जाएबला समीकरण बदलत? 20 सितंबर के उम्मीदवारक घोषणा सं बिहार विधान परिषद चुनावक राजनीतिक तस्वीर बहुत हद धरि स्पष्ट भए जाएत।



सदर अस्पताल मे 5 ऑपरेशन थिएटर चालू करबाक तैयारी भेल पूरा

सीतामढ़ी, समदिया

जिलाधिकारी तनय सुलतानिया मंगलदिन सदर अस्पतालक निरीक्षण कए 25 अगस्त 2026 केँ देल गेल निर्देशसभक अनुपालनक समीक्षा केलनि। निर्धारित समय सीमाक भीतर काज पूरा भेल देखि ओ प्रसन्नता व्यक्त केलनि। 25 अगस्तक निरीक्षणक दौरान डीएम अस्पतालक स्वास्थ्य सेवा आ रोगिक सुविधा केँ नीक बनेबाक लेल 15 सितंबर धरि कतेको काज पूरा करबाक निर्देश देने छलाह। एहि क्रम मे अस्पतालक 5 महत्वपूर्ण ऑपरेशन थिएटर इमरजेंसी ओटी, आई ओटी, मेटरनल ओटी, ऑर्थोपेडिक ओटी आ सामान्यओटी केँ व्यवस्थित करैत चालू करबाक लेल आवश्यक काज समयपर पूरा कएल गेल अछि। डीएम शेष प्रक्रिया शीघ्र पूरा कए सभ सुविधा रोगिक लेल शुरू करबाक निर्देश देलनि। रोगिक सुविधाक

डीएमक निर्देश केँ समय पर कएल गेल पालन



लेल एक्सरे सेवा केँ प्रथम तल सं ग्राउंड फ्लोरपर स्थानांतरित कएल गेल अछि। ओपीडी मे बढ़ैत भीड़क महेनजर 2 अतिरिक्त पंजीकरण काउंटर तत्काल शुरू करबाक

» रोगीक सुविधा बढ़ेबाक लेल देलनि आवश्यक निर्देश

मरम्मत, नव आरओ, सीसीटीवी आ इंटरकॉम सहित अन्यआधारभूत सुविधाक समीक्षा भेल। अस्पतालक सफाई व्यवस्था मे सुधारपर डीएम संतोष व्यक्त करैत एकरा निरंतर नीक बनीने रखबाक निर्देश देलनि। ओ कहलनि जे अस्पताल मे लागू रेफरल नीतिक कारण रोगिकक संख्या बढ़ल अछि। एहि लेल भीड़ प्रबंधन मजबूत करबाक उद्देश्य सं आउटसोर्सिंग एजेंसीक माध्यम सं पूर्व सैनिकक सेवा लेबाक प्रक्रिया शीघ्र शुरू करबाक निर्देश देल गेल। एहि अवसरपर डीएम रोगी कल्याण

समाेतक शासी निकाय बैठकक अध्यक्षता सेहो केलनि। बैसार मे अस्पतालक व्यवस्था, रोगी केँ भेटि रहल सेवा, आधारभूत संरचना आ अन्य समस्यापर चर्चा कएल गेल। डीएम संबंधित समस्याक समयबद्ध समाधानक निर्देश देलनि। ओ कहलनि जे समयपर काज पूरा होनाइ प्रशासन आ अस्पताल प्रबंधनक प्रतिबद्धता दर्शाबैत अछि। तैयार सुविधा मात्र संरचनात्मक रूप सं पूरा नहि, बल्कि पूर्ण क्षमता सं रोगिकक हित मे उपयोग होबाक चाही, जाहि सं गुणवत्तापूर्ण आ सुगम स्वास्थ्य सेवा उपलब्ध भए सकय। निरीक्षणक दौरान सिविल सर्जन डॉ. आर. के. यादव, डीएस डॉ. मनोज कुमार, अस्पताल प्रबंधक विजय झा, जिला सूचना एवं जनसंपर्क पदाधिकारी कमल सिंह सहित संबंधित पदाधिकारी, रोगी कल्याण समितिक सदस्य आ अस्पतालक कर्मी उपस्थित छलाह।

बेनीपट्टी, समदिया

सितंबर मासक तेसर मंगलदिन बेनीपट्टी प्रखंडक अरेर दक्षिणी पंचायत भवन परिसर मे अपर समाहर्ता मुकेश रंजन झाक उपस्थिति मे सहयोग शिविरक आयोजन कएल गेल। शिविर मे विभिन्न विभाग सं संबंधित आधा दर्जन शिकायत आवेदन प्राप्त भेल। एहि मे दाखिल-खारिज, परिमार्जन, पेंशन, राशन कार्ड, मोटर रीडिंग, बिजली बिल मे सुधार, आवास योजनाक राशि नहि भेटब, सड़क निर्माण आ मरम्मत, बांधक मरम्मत, आईसीडीएस, कृषि, जीविका, पशुपालन, श्रम, पैक्स, वास लेल भूमि, नल-जल नहि चलब आ सिंचाईक समुचित व्यवस्था नहि रहबाक शिकायत शामिल छल। शिविर मे प्राप्त शिकायत मे अधिकांश मामिला पेंशन, राशन कार्ड,



सीमांकन, दाखिल-खारिज आ बिजली सं संबंधित छल। पेंशन सं जुड़ल अधिकांश मामिलाक निष्पादन शिविर मे तत्क्षण कएल गेल। अन्य आवेदन केँ संबंधित विभाग केँ पठा कए शीघ्र निष्पादन करबाक निर्देश देल गेल। शिविरक अवसरपर पंचायतक मुखिया बिमल देवी आ मुखिया प्रतिनिधि हितेंद्र भंडारी अपर समाहर्ता मुकेश रंजन झा सहित अन्य आगत अतिथि केँ मिथिलाक

जनसंख्या स्थिरीकरण पखवाड़ाक शुभारंभ, परिवार नियोजनक प्रति जागरूकता पर जोर

सीतामढ़ी, समदिया

मिशन परिवार विकासक अंतर्गत आयोजित जनसंख्या स्थिरीकरण पखवाड़ाक शुभारंभ मंगलदिन मॉडल अस्पताल, सीतामढ़ी मे जिलाधिकारी तनय सुलतानिया आ सिविल सर्जन डॉ. आर. के. यादव संयुक्त रूप सं केलनि। एहि अवसरपर परिवार नियोजनक प्रति जागरूकता बढ़ेबाक संग योग्य दंपती केँ हुनकर आवश्यकता आ स्पंदक अनुरूप परिवार नियोजनक साधन आनयबाक लेल प्रेरित करबाक पर विशेष जोरदेल गेल। कार्यक्रम केँ संबोधित करैत जिलाधिकारी तनय सुलतानिया कहलनि जे परिवार नियोजनसमाजक समग्र विकासक महत्वपूर्ण आधार अछि। सीमित आ स्वस्थ परिवार सं बच्चासबक नीक पोषण, समुचित स्वास्थ्य, गुणवत्तापूर्ण शिक्षा आ हुनकर



सर्वांगीण विकास सुनिश्चित करबा मे मदद भेटैत अछि। ओ कहलनि जे परिवार नियोजन केँ मात्र जनसंख्या नियंत्रणक दृष्टिकोण सं नहि, बल्कि मातृ आ शिशु स्वास्थ्य, परिवारक नीक जीवनस्तर आ बच्चासबक उच्चल भविष्य सं जोड़ि कए देखबाक आवश्यकताअछि। सिविल सर्जन डॉ. आर. के. यादव बतौलनि जे जिलाक वर्तमान कुल

संग अस्थायी साधन अंतरा, छाया, माला-एन, कंडोम आदिक संबंध मे योग्य दंपती केँ सही जानकारी उपलब्ध कराओल जाय, जाहि सं ओ अपन आवश्यकताक अनुसार उपयुक्त साधनक चयन कए सकथि। कार्यक्रमक दौरान परिवार नियोजनक विभिन्न साधनक संबंध मे उपस्थित लोक केँ जानकारी देल गेल। संगहि समुदाय मे जागरूकता बढ़ेबाक लेल स्वास्थ्य विभाग आ सहयोगी संस्थाक भूमिकापर सेहो विचार-विमर्श कएल गेल। एहि अवसरपर जिला सूचना जनसंपर्क पदाधिकारी कमल सिंह, अस्पताल उपाधीक्षक डॉ. मनोज कुमार, अस्पताल प्रबंधक विजय झा, पीरामल फाउंडेशनक प्रभाकर कुमार, अकरम खान, बिकेश कुमार, पीएसआई इंडियाक विनय कुमार सहित मॉडल अस्पतालक चिकित्सक, स्वास्थ्यकर्मी आ अन्य संबंधित कर्मी उपस्थित छलाह।

आर्यभट्ट छात्रावास मे मेस सुविधा बहाल, आब भोजन लेल नहि भटकत छात्र

दरभंगा, समदिया

पावर ग्रिड कॉरपोरेशनक सौजन्य सं सी.एम. साईंस कॉलेज मे नवनिर्मित आर्यभट्ट छात्रावास मे रहनिहार छात्रक लेल मेसक सुविधा बहाल कए देल गेल अछि। मंगलदिन महाविद्यालयक बसं सह भौतिकी विभागाध्यक्ष डॉ. उमेश कुमार दास आ छात्रावास अधीक्षक डॉ. रवि रंजन संयुक्त रूप सं फीता काटि मेसक विधिवत शुभारंभ केलनि। एहि अवसरपर महाविद्यालयक शिक्षक आ शिक्षकेतर कर्मचारी उपस्थित छलाह। मेसक सुविधा शुरू होइत छात्र सभ मे उत्साह देखल गेल। छात्र सभ कहलनि जे आब भोजन लेल छात्रावास सं बाहर इधर-उधर नहि भटकय पड़ैत। एकरा सं हुनकर समयक बचत होयत आ



नियमित रूप सं सुविधाजनक भोजन उपलब्ध भेला सं स्वास्थ्यपर सेहो अनुकूल प्रभाव पड़ैत। छात्र सभ कहलनि जे छात्रावास मे मेसक सुविधा लंबे समय सं अपेक्षित छल। एकर शुरुआत भेला सं हुनका सभ केँ बहुत सुविधा भेटैत। एहि लेल ओ सभ महाविद्यालयक

मधुबनी, समदिया

आत्मा (कृषि प्रौद्योगिकी प्रबंध अभिकरण) द्वारा संयुक्त कृषि भवन, मधुबनी मे 11 सितंबर 2026 केँ आत्मा प्रबंधन समितिक बैसार आयोजित कएल गेल। बैसार मे कृषि विभागक पदाधिकारी, कृषि विज्ञान केंद्रक वैज्ञानिक आ आत्मा प्रबंधन समितिक सदस्य सभ भाग लेलनि। बैसारक शुभारंभ जिला कृषि पदाधिकारी-सह-परियोजना निदेशक, आत्मा सुदामा ठाकुर उपस्थित सभ पदाधिकारी आ वैज्ञानिककस्वागतक संग केलनि। तदुपरांत ओ वित्तीय बख मे आत्माक माध्यम सं कएल गेल विभिन्न गतिविधि आ आगू प्रस्तावित कार्यक्रमक विस्तृत जानकारी समितिक सदस्यसभक समक्ष रखलनि। ओ आत्माक माध्यम सं कृषि तकनीक आ विभागीय कार्यक्रम केँ बेसी प्रभावकारी ढंग सं किसान धरि पहुंचयबाक आ

कृषि तकनीक आ नवाचार किसान धरि पहुंचेबा पर जोर

आत्मा प्रबंधन समितिक भेल बैसार आयोजित



किसान केँ वैज्ञानिक कृषि पद्धति सं जोड़बाक आवश्यकता पर जोर देलनि। बैसार मे जिला मत्स्य पदाधिकारी मखाना खेती सं जुड़ल किसानक लेल महत्वपूर्ण सुझाव

बढ़यबाक संभावना अछि। कृषि विज्ञान केंद्रक वैज्ञानिक जलकुंभी सं तैयार कएल जा रहल जैविक खाद आ ओकर निर्माण तकनीकक संबंध मे जानकारी देलनि। ओ सुझाव देलनि जे आत्माक माध्यम सं संचालित विभिन्न प्रशिक्षण, प्रदर्शन आ अन्य किसानोन्मुख कार्यक्रमक जरिए एहि तकनीक केँ किसान धरि पहुंचाओल जाय। एहि सं जलकुंभी सन समस्या केँउपयोगी जैविक संसाधन मे बदलल जा सकैत अछि। बैसारक दौरान उपस्थित प्रगतिशील किसान सभ सं हुनकर मंतव्य आ सुझाव सेहो लेल गेल। किसान सभ कृषि क्षेत्र मे आबि रहल स्थानीय समस्या, नवीन तकनीक आ आत्माक कार्यक्रम केँ बेसी प्रभावी बनयबाक संबंध मे अपन विचार साझा केलनि। प्राप्त सुझाव केँ किसान

हित मे आगामी कार्यक्रम मे शामिल करबाक विषयपर सेहो विचार-विमर्श भेल। बैसारक अंत मे जिला कृषि पदाधिकारी-सह-परियोजना निदेशक, आत्मा सुदामा ठाकुर उपस्थित सभ पदाधिकारी, वैज्ञानिक आ प्रगतिशील किसानक प्रति आभार व्यक्त करैत धन्यवाद ज्ञापित केलनि आ बैसारक समापन भेल। बैसार मे जिला कृषि पदाधिकारी-सह-परियोजना निदेशक आत्मा सुदामा ठाकुर, जिला मत्स्य पदाधिकारी, जिला पशुपालन पदाधिकारी, जिला गव्य पदाधिकारी, वरीय वैज्ञानिक-सह-प्रधानकृषि विज्ञान केंद्र बसैंट, कृषि विज्ञान केंद्र सुखेतक वैज्ञानिक, धान अनुसंधान उपकेंद्रक वैज्ञानिक आ जिलाक प्रगतिशील किसान सहित अन्य संबंधित लोक उपस्थित छलाह।

17 सितंबर केँ आशीर्वादक दीप सं जिलाभरिक सार्वजनिक स्थल जगमगायत

सीतामढ़ी, समदिया

सेवा संकल्प अभियानक 17 सितंबर सं 17 अक्टूबर 2026 धरि प्रभावी, व्यापक आ समयबद्ध क्रियान्वयन केँ लए विमर्श सभा कक्ष मे जिलाधिकारी तनय सुलतानियाक अध्यक्षता मे महत्वपूर्ण बैसार भेल। बैसार मे उप विकास आयुक्त सहित विभिन्न विभागक जिलास्तरीय पदाधिकारी उपस्थित छलाह।प्रखंड विकास पदाधिकारी आ अन्य संबंधित पदाधिकारी वीडियो कॉन्फ्रेंसिंगक माध्यम सं जुड़ल छलाह। बैसार मे अभियानक अंतर्गत आयोजित होमयवला विभिन्न कार्यक्रमक तैयारीक विस्तृत समीक्षा कएल गेल। जिलाधिकारी आ उप विकास आयुक्त सभ संबंधित पदाधिकारी केँ आपसी समन्वयक संग व्यापक जनभागीदारी द्वारा अभियान केँ सफल बनयबाक आ सभ कार्यक्रमक समयपर क्रियान्वयन सुनिश्चित करबाक निर्देश देलनि। अभियानक शुभारंभ अवसरपर



17 सितंबर केँ आशीर्वादक दीप कार्यक्रमक भव्य आयोजन होयत। एहि अवसरपर जिला मुख्यालय सं लए प्रखंड आ पंचायत स्तर धरि विभिन्न सार्वजनिक आ महत्वपूर्ण स्थलपर दीप प्रज्वलित कए सेवा, समर्पण, सद्भाव आ सकारात्मक ऊर्जाक संदेश देल जायत। जिला स्तरपर 10 आइकॉनिक स्थल सहित सभ प्रखंड मे चिन्हित प्रमुख सार्वजनिक स्थलपर दीप प्रज्वलन कएल जायत। एकर अतिरिक्त सभ आंगनबाड़ी केंद्र, सरकारी आ निजी विद्यालय, पीडीएस दोकान,

संस्थान, जनप्रतिनिधि आ आम नागरिकक सहभागिता सं जिलाभरि मे एक्के संग दीप प्रज्वलनक माध्यम सं सेवा आ समर्पणक भावनाक संदेश जन-जन धरि पहुंचाओल जायत। जिलाधिकारी निर्देश देलनि जे सभ विभाग अपन स्तर सं कार्यक्रमक व्यापक तैयारी करथि आ संबंधित स्थलपर आवश्यक व्यवस्था समय सं पूरा करथि। ओ अधिक सं अधिक लोकक सहभागिता सुनिश्चित करबाक संग स्थानीय स्तरपर व्यापक प्रचार-प्रसार आ सामाजिक माध्यमक उपयोगपर सेहो जोर देलनि। सेवा संकल्प अभियानक दौरान अगिला एक मास मे विभिन्न विभागक माध्यम सं सेवा, जनकल्याण, जनभागीदारी आ सामाजिक सरोकार सं जुड़ल कार्यक्रम आयोजित कएल जायत। 17 सितंबर केँ आशीर्वादक दीप कार्यक्रमक संग सीतामढ़ी मे एकता, सहभागिता आ सेवाक संकल्पक संग अभियान उत्सवी वातावरण मे शुरू होयत। विभिन्न विभाग,



खोरा दुर्गा पूजा सह मेला समितिक पुनर्गठन

» रामस्वरूप सिंह फेर बनताह अध्यक्ष

गुमता,समदिया

गुमला प्रखंडक खोरा स्थित दुर्गा मंदिर परिसर मे दुर्गा पूजा सह मेला आयोजन समितिक बैठक अध्यक्ष रामस्वरूप सिंहक अध्यक्षता मे भेल। पुरान समितिक कार्यकाल पूराभेलाक बाद दुर्गा पूजा एवं मेलाक सफल आयोजन कें लए नव समितिक पुनर्गठन कएल गेल। बैठक मे सर्वसम्मति सं रामस्वरूप सिंह कें समितिक अध्यक्ष चुनल गेल। नव समिति मे लक्ष्मीकांत बड़ाईक, मनमोहन सिंह, श्यामसुंदर साहू एवं दीपक कुमार साहू कें संरक्षक बनाओल गेल अछि। रविंदर सिंह,

राम कैलाश सिंह एवं देव कुमार सिंह कें उपाध्यक्ष, मनपूरन साहू कें सचिव, संदीप सिंह एवं अभिषेक सिंह कें सह सचिव तथा रामावतार साहू केंकोषाध्यक्ष जिम्मेदारी देल गेल अछि। ओतहि अनुज कुमार सिंह एवं गणपति साहू कें सहकोषाध्यक्ष बनाओल गेल अछि। राम बिलास साहू, मदन साहू, धनमान सिंह एवं जे.के. राज कें कानूनी सलाहकार बनाओल गेल अछि। रामकिशोर दास देवघरिय, महेश दास एवं विजय मिश्रा पूजा प्रभारी रहताह। अमरेश लाल एवं कमलेश साहू कें मीडिया प्रभारीक जिम्मेदारी देल गेल अछि। जितिया उरांव, महेश उरांव, संजय उरांव, किरानी साहू एवं गोविंद साहू कें सांस्कृतिक कार्यक्रम प्रभारी बनाओल गेल अछि। बैठक

मे कार्यकारिणी सदस्यक सेहो चयन कएल गेल। एहि मे मथुरा साहू, तारकेश्वर सिंह,अवध सिंह, गुणा साहू, गुरुचरण साहू, सीताराम बड़ाईक, बिनोद साहू, दिलीप सिंह, सीताराम सिंह, निरंजन सिंह, सुनील साहू, रत्न प्रकाश सिंह, दुर्गेश हजाम, अनुज पांडेय, राहुल साहू, गौरी शंकर सिंह, फेकू सिंह, सागर सिंह, सतीश सिंह, छविंदर सिंह समेत पैघ संख्या मे सदस्य कें शामिल कएल गेल अछि।समितिक पदाधिकारी सभ कहलनि जे दुर्गा पूजा एवं मेला कें शांतिपूर्ण, भव्य आ व्यवस्थित तरीका सं संपन्न करयबाक लेल सभ सदस्य आपसी सहयोग आ समन्वयक संग काज करताह। बैठक मे आयोजनक तैयारी कें लए सेहो आवश्यक चर्चा कएल गेल।

रघुवर दास सुदित्य कुमार सोनू कें देलनि श्रद्धांजलि

गिरिडीह ,समदिया

झारखंडक पूर्व मुख्यमंत्री आ ओडिशाक पूर्व राज्यपाल रघुवर दास मंगलदिन गिरिडीह पहुंचलाह। ओतय ओ दिवंगत मंत्री सुदित्य कुमार सोनू आ पूर्व विधायक निर्भय शाहाबादीकपत्नी कें श्रद्धांजलि देलनि। एहि दौरान ओ दूनु परिवार सं भेटि अपन संवेदना व्यक्त कएलनि। गिरिडीह पहुंचला पर रघुवर दास सब सं पहिने न्यू परिसदन भवन मे भाजपा नेता आ कार्यकर्ता सभ सं भेट कएलनि। कार्यकर्ता सभ बुके भेंट कए हुनक स्वागत कएलनि। तकर बाद ओ पूर्व विधायक निर्भय कुमार शाहाबादीक घर गेलाह, जतय किछु दिन पहिने दिवंगत भेल हुनक पत्नी कें निधन पर शोक संवेदना व्यक्त कएलनि। ओ शोककुल परिवार सं भेटि हुनका सभ कें ढाढसबंधीलनि।तकर बाद रघुवर दास दिवंगत झारखंड सरकारक मंत्री आ गिरिडीह विधायक सुदिव्य कुमार सोनूक आवास पहुंचलाह। ओ सुदिव्य कुमार सोनूक चित्र पर फूल चढ़ा कए श्रद्धांजलि देलनि। संगहि हुनक परिवार सं भेटि अपन संवेदना व्यक्त कएलनि। एहि दौरान ओ

परिजन सं भेंटि संवेदना जतौलनि



दिवंगत मंत्रीक व्यक्तित्व, राजनीतिक काज करबाक तरीका आ सदन मे हुनक योगदान

कें याद कएलनि। एहि अवसर पर रघुवर दास कहलनि जे सुदिव्य कुमार सोनूक अनचोके चलि जाएब बहुत दुखदअछि। आइयो विश्वास नहि होइत अछि जे ओ हमर बीच नहि छथि। हुनक असामयिक निधन सं झारखंड एक हौनहार राजनेता कें गमा देलक अछि।ओ बतौलनि जे सुदिव्य कुमार सोनू जाहि जिंदादिली सं विपक्ष कें संग लए कए चलैत छलाह, सेहुनक व्यक्तित्वक पैघ विशेषता छल। ओ बहुत कम समय मे संसदीय ज्ञान हासिल कएलनि आ सदन मे अपन बात एतेक प्रभावशाली ढंग सं रखैत छलाह जे सामने बला पक्ष सेहो संतुष्ट भए जाइत छल। रघुवर दास ईहो कहलनि जे सुदिव्य कुमार सोनूक राजनीतिक जीवन आ हुनक व्यवहार सदिखन लोक कें प्रेरणा दैत रहत। हुनक निधन सं झारखंडक राजनीति कें एहन क्षति भेल अछि, जाहिक भरपाइ नहि भए सकैत अछि। ओ शोककुल परिवार कें एहि कठिन समय मे धैर्य राखबाक शक्ति भेटय, एकर कामना कएलनि।

डीवीसी चंद्रपुरा मे हिंदी पखवाड़ाक समापन

अधिकारी-कर्मचारी सभ प्रतियोगिता मे लेलनि हिस्सा

बोकारो,समदिया

डीवीसी चंद्रपुरा थर्मल मे मंगलदिन पुरस्कार वितरणक संग हिंदी पखवाड़ाक प्रति जागरूकता बढ़यबाक आ कार्यालयीन काज मे हिंदीक प्रयोग केंप्रोत्साहित करबाक उद्देश्य सं आयोजित पखवाड़ाक दौरान अधिकारी आ कर्मचारी सभ लेलविभिन्न प्रतियोगिता आयोजित कएल गेल। तेजस भवनक सम्मेलन कक्ष मे आयोजित समापन समारोह मे सीजीएम सह परियोजना प्रधानराम कुमार अनुभवी, वरीय महाप्रबंधक राजेश कुमार आ उप महाप्रबंधक नीरज सिन्हा उपस्थित छलाह। अतिथि सभ विभिन्न प्रतियोगिता मे नीक प्रदर्शन कएनिहार विजयी प्रतिभागी सभ कें पुरस्कार आ प्रमाण-पत्र दए सम्मानित कएलनि। परियोजना प्रधान राम कुमार अनुभवी कएलनि जे हिंदी मात्र राजभाषा नहि, बल्कि आपसी संवाद आ कार्यालयीन काज कें सरल आ प्रभावी बनेबाक महत्वपूर्ण माध्यम



अछि। अधिकारी आ कर्मचारी सभ कें दैनिक काजकाज मे हिंदीक अधिक सं अधिक प्रयोग करबाक चाही।वरीय महाप्रबंधक राजेश कुमार आ उप महाप्रबंधक नीरज सिन्हा सेहो कार्यालयीन काज मेहिंदीक प्रयोग कें बढ़ावा देबाक आ राजभाषा संबंधी गतिविधि मे सक्रिय भागीदारी पर जोरदेलनि।हिंदी पखवाड़ाक दौरान हिंदी आशु-भाषण, कविता पाठ, प्रशासनिक शब्दावली एवं टिप्पण-आलेखन तथा लघु निबंध प्रतियोगिता आयोजित कएल गेल। हिंदी भाषी आ हिंदीतर भाषी वर्ग लेल प्रतियोगिता अलग-अलग कराओल

गेल। अधिकारी आ कर्मचारी सभ प्रतियोगिता मे उत्साहक संग हिस्सा लेलनि।प्रतियोगिताक सफल संचालन आ निष्पक्ष मूल्यांकन मे योगदान देनिहार निर्णायक मंडलीक सदस्य शिक्षक रंजीत कुमार निराला, प्रदीप कुमार श्रीवास्तव आ शिक्षिका पूनम कुमारी कें सेहो सम्मानित कएल गेल।समारोह मे उप महाप्रबंधक प्रताप सिंह, देवकांति गुप्ता भाया, राजीव रंजन ओझा, राजीव रंजन, वरीय प्रबंधक विनय कृष्णा दास, प्रबंधक राजकुमार चौधरी आ संजीव कुंभार समेत अन्य अधिकारी आ कर्मचारी उपस्थित छलाह।

एसआईआर मे 325 मतदाताक गाम-पंचायत

बदलल, जनसुनवाइ मे पहुंचल शिकायत

गढ़वा ,समदिया

मतदाता सूचीक विशेष गहन पुनरीक्षण (एसआईआर)क बीच मंगलदिन समाहरणालय मे आयोजित जनसुनवाइ मे मतदाताक गाम आ पंचायत बदलि देल जाएबाक मामिला सामने आएल। चिनिया प्रखंडक विलेतीखेर निवासी उमेश परहिया उपायुक्त पशुपतिनाथ मिश्रा समक्षशिकायत दर्ज करौलनि। ओ आरोप लगौलनि जे छत्रैलियाक 195 आ राबोबांसक 130 मतदाता कें बिना स्पष्ट कारण बतौने हुनक मूल गाम आ पंचायत कें हटा कए दोसर गाम आ पंचायत संजोड़ि देल गेल अछि। शिकायतकर्ता बतौलनि जे एसआईआरक दौरान संबंधित मतदाता सभ अपन आवेदन सही तरीकासं भरने छलाह। एकरा बावजूद नोटिस भेटला पर हुनका सभ कें जानकारी भेल जे हुनक नाम मूल गाम आ पंचायतकें हुनक मूल



दोसर मतदान क्षेत्र मे स्थानांतरित कए देल गेल अछि। एहि सं संबंधित मतदाता सभक बीच सेहो असमंजसक स्थिति बनल अछि। उमेश परहिया सवाल उठौलनि जे सत्यापन प्रक्रियाक दौरान एतेक पैघ संख्या मे मतदाता सभक स्थानांतरण कोन आधार पर कएल गेल आ एकर जानकारी संबंधित मतदाता सभ कें पहिनहि किएक नहि देल गेल। ओ सभ 325 मतदाता कें हुनक मूल

गाम-पंचायत सं जुड़ल मतदान केंद्र मे फेर सं जोड़बाक मांग कएलनि। उपायुक्त मामिला कें गंभीरता सं लैत संबंधित पदाधिकारी कें आवश्यक कारबाइक निर्देश देलनि।इडई प्रखंडक सोनेहारा सं ग्रामीण विकास योजना मे अनियमितताक शिकायत सेहो जनसुनवाइ मे पहुंचल। नंददेव विश्वकर्मा आरोप लगौलनि जे अबुआ आवास योजना मे पात्र परिवार कें लाभदेबाक बरला

झारखंड

रांची मे नगर निगमक 27 एकड़ भूमि अतिक्रमणमुक्त, आब बनत वैंडिंग जोन, पार्क आ लाइब्रेरी

रांची,समदिया

रांची नगर निगम पछिला एक वर्ष मे 27 एकड़ सं बेसी अतिक्रमित भूमि कें मुक्त करौलनि अछि। एहि भूमिक उपयोग आ संरक्षक विकास मे कएल जाएत। मुक्त भूमि पर वैंडिंग जोन, लाइब्रेरी आ पार्क विकसित करबाक योजना अछि। नगर निगम पछिला एक वर्षक दौरान कतेको महत्वपूर्ण निगम संपत्ति आ भूमि कें अतिक्रमणमुक्त करौलाक बाद हुनक सीमांकन, अभिलेखीकरण आ संरक्षणक कारबाइ शुरू कएदेलक अछि। निगमक अनुसार, एखन धरि जाहि प्रमुख भूखंडक क्षेत्रफल स्पष्ट रूप सं उपलब्ध कराओल गेलअछि, तिनकर कुल रकबा करीब 27 एकड़ अछि। किछु दोसर स्थान पर कएल गेल कारबाइक क्षेत्रफल अलग सं



नहि बताओल गेल अछि, ताहि लेल वास्तविक आंकड़ा एहि सं बेसी भए सकैत अछि। एदलहातू मे लगभग 4.8 एकड़, कुसुम बिहार मे 78.65 डिसमिल, करमटोली पोखरि मे 5.1 डिसमिल, ग्वाला टोली, डोरंडा मे लगभग 1.20 एकड़ आ उर्दू स्कूल, थड़पखना मे 31.5डिसमिल

भूमि कें अतिक्रमणमुक्त कराओल गेल अछि।सीमांकनक बाद एहि स्थल सभ पर बाउंड्री निर्माणक कारबाइ चलि रहल अछि। एकर अतिरिक्तपैघ घाघरा मे लगभग 2.80 एकड़, डोरंडा मानिटोला मे पांच एकड़, पिंजरा पोखरि-गौशाला चौकमे 11 डिसमिल, डोरंडा बाजार

मे लगभग एक एकड़ आ बूट्टी मोड़ चौक मे करीब 0.44 एकड़ भूमि कें सेहो अतिक्रमणमुक्त कए संरक्षणक प्रक्रिया आगू बढ़ाओल गेल अछि। एहि सभ भूखंडक कुल रकबा लगभग 26.96 एकड़, अर्थात करीब 27 एकड़ अछि। तुपुदाना मेएनआइएफटीक लग, कांटाटोली बस स्टैंड, बड़ाई स्टैंड एसआरएफ सेंटर आ बकरी बाजार स्टोक परिसंपत्तिकें सुरक्षित करबाक लेल बाउंड्री निर्माण कराओल जा रहल अछि। धुर्वा,

जगन्नाथपुर आ खादगढ़ाआश्रय गृहक परिसंपत्तिक संरक्षणक दिस मे सेहो काज जारी अछि।नगर निगमक अनुसार, अतिक्रमणमुक्त भूमिक उद्देश्य मात्र ओकरा खाली राखब नहि अछि।मोरहाबादी इलेक्ट्रिक सब-स्टेशन, मोरहाबादी रजिस्ट्री कार्यालय, बूटी मोड़ आ डोरंडा बाजार क्षेत्रमे व्यवस्थित वैंडिंग जोन विकसित करबाक प्रस्ताव अछि। एहि सं फुटपाथ आ सड़कक किनार लगाओल जाएबला दोकान सभ कें व्यवस्थित स्थान भेटिसकत। दैनिक कमदूर सभक लेल डोरंडा बाजार आ लोआडीह मे लेबर चौक विकसित कएल गेल अछि। निगमक अन्य भूमि पर लाइब्रेरी, आश्रय गृह, सार्वजनिक सुविधा तथा स्वच्छता आ अपशिष्ट प्रबंधन सं जुड़ल आधारभूत संरचना विकसित करबाक सेहो योजना अछि।

झारखंड मे 1400 स्कूल आ 2.25 लाख छात्रक शिक्षण स्तरक ऑडिट पूरा

गोल्ड रेटिंग पर प्राचार्य कें भेटत पुरस्कार

रांची ,समदिया

स्कूल प्रमाणीकरण कार्यक्रमक अंतर्गत एहि बेर 1,400 स्कूलक मूल्यांकन कएल गेलअछि। एहि क्रम मे एहि स्कूल सभक 2.25 लाख बच्चाक शिक्षण स्तरक सेहो म अछि। कार्यक्रमक अंतर्गत स्कूल सभक नामांकन, प्रशिक्षण तथा मूल्यांकनक काज पूरा भएचुकल अछि। आब मूल्यांकनक बाद सामने आएल तथ्यक विश्लेषण कएल जा रहल अछि। एहि आधार पर स्कूल सभक प्रमाणीकरण होयत। प्रदर्शनक आधार पर स्कूल सभ कें गोल्ड,सिल्वर तथा कांस्य श्रेणी मे प्रमाणपत्र देल जाएत। झारखंड शिक्षा परियोजना परिषदक निदेशक राशि रंजनक अनुसार, राज्यक सभ 24 जिलाक नामांकित 1,400 सरकारी स्कूलक मूल्यांकन कएल गेल अछि।मूल्यांकन चरण पूरा भेलाक बाद कार्यक्रम आब अपन अगिला चरण मे जाएत, जतय फाइनलस्कोरिंग लेल बच्चाक मूल्यांकन, स्कूलक वातावरण, ओतय उपलब्ध सुविधा आ बच्चा तथाशिक्षकक उपस्थितिक विश्लेषण कएल जाएत। एहि पहलाक उद्देश्य बच्चाक शिक्षण स्तर केंनीक बनयबाक संगहि नवाचार आ नीक सुविधाक



लेल विद्यालय सभक बीच प्रतियोगिता केंबढ़ावा देनाइ अछि।अगिला मास धरि विद्यालय सभक प्रमाणीकरण पूरा होबाक संभावना अछि। बताबी जे स्कूली शिक्षा एवं साक्षरता विभागक दिस सं प्रत्येक वर्ष विद्यालय सभक प्रमाणीकरण कएल जाइत अछि। नीक प्रदर्शन कएनिहार विद्यालय सभ कें प्रोत्साहन राशि सेहो देल जाइत अछि, जाहि सं विद्यालयक सुविधा आओर नीक कएल जाइत अछि।गोल्ड श्रेणी प्राप्त कएनिहार विद्यालय सभक प्रधानाध्यापक आ शिक्षक सभ कें राज्य स्तर पर पुरस्कृत कएल जाइत अछि। स्कूल सभक मूल्यांकन मे ओतय उपलब्ध सुविधाक अतिरिक्तसाफ-सफाइ, शौचालय आ पेयजल व्यवस्था, बिजली, इंटरनेट, कंप्यूटर आदि सुविधा, सामुदायिकसहभागिता तथा बच्चाक परिणाम कें सेहो देखल जाइत अछि।

जल जीवन मिशन मे बोकारो पिछड़ल, 7 वर्ष मे मात्र 50% घर धरि पहुंचल नलक पानि

बोकारो,समदिया

ग्रामीण इलाका मे प्रत्येक घर धरि नल सं स्वच्छ आ सुरक्षित पेयजल पहुंचयबाक उद्देश्य सं शुरू कएल गेल जल जीवन मिशन मे बोकारोक गति लगातार धीम होइत गेल अछि। योजना शुरू भेलाक करीब सात वर्ष बादो जिलाक लक्ष्यक आधा मात्र हासिल भए सकल अछि।जिला मे 3,16,589 ग्रामीण घर मे नल सं पानि पहुंचयबाक लक्ष्य राखल गेल अछि, मुदा एखन धरि 1,59,058 घर मे मात्र नल कनेक्शन पहुंचल अछि। अर्थात कुल लक्ष्यक 50.24 प्रतिशत मात्र पूरा भए सकल अछि।खास बात ई अछि जे योजना शुरू होइत समये जिला मे 21,148 घर मे नल सं पानि पहुंचिरहल छल। एकरा बावजूद पछिला वर्ष सभ मे कनेक्शन देबाक गति अपेक्षित नहि रहल। वर्ष 2022 मे जल जीवन मिशनक अंतर्गत काजक प्रगति आ प्रत्येक घर नल सं पानि पहुंचयबाकमामिला मे बोकारो राज्य मे तेसर स्थान पर छल। आब जिला खसकि कए 16म स्थान पर पहुंचि गेल अछि। जल जीवन मिशन मे बोकारोक



स्थिति कें दोसर जिला सं तुलना कएल जाए तं तस्वीर आओर स्पष्ट होइत अछि। कहियो राज्य मे नीक प्रदर्शन कएनिहार बोकारो आब एहन कतेको जिला सं सेहो पाछू अछि, जे जिला ओकरा सं पाछू मानल जाइत छल। पलामू आ गिरिडीह जेहन जिलासेहो प्रत्येक घर

राज्य मे 16म पायदान पर



नल सं पानि पहुंचयबाक मामिला मे बोकारो सं आगू निकलि गेल अछि।जिला मे 75 गाम जल जीवन मिशनक अंतर्गत पूरा आच्छादित होबाक दावा केने अछि। एहि मे 68 गाम कें प्रमाणीत कएल जा चुकल अछि। तहिना 29 पंचायत सेहो पूर्ण आच्छादनक दावा केने छल,

जाहि मे 28 पंचायत कें प्रमाणीत कएल गेल अछि। मुदा जिलाक एको प्रखंड एखन धरि पूरा तरहें आच्छादित नहि भेल अछि। प्रत्येक घर नल कनेक्शन देबाक मामिला मे बेरमो प्रखंड जिला मे सब सं आगू अछि। एतय 20,814 घर मे कनेक्शन देबाक लक्ष्य अछि, जाहिक तुलना मे 17,411 घर मे कनेक्शन देल जा चुकल अछि। ई 83.65 प्रतिशत अछि।गोमिया मे 52,689 घरक लक्ष्यक तुलना मे 35,191 घर अर्थात 66.79 प्रतिशत कें कनेक्शनभेटल अछि। पेटवार मे 31,687 मे सं 21,813 घर अर्थात 68.84 प्रतिशत, नावाडीह मे 26,625 मे सं 14,437 अर्थात 54.22 प्रतिशत आ चंद्रपुरा मे 24,099 मे सं 12,988 अर्थात 53.89 प्रतिशत घर धरि नल पहुंचल अछि। ओतहि कसमार मे 18,574 मे सं 7,499 घर अर्थात 40.37 प्रतिशत, चास मे 71,090 मे सं 24,192 अर्थात 34.03 प्रतिशत आ चंदनकियारी मे 50,108 मे सं 16,804 घर अर्थात 33.54 प्रतिशत घर मे मात्र नल कनेक्शन पहुंचि सकल अछि।

चतरा मे राजस्व कर्मचारी 15 हजार घूस लैत गिरफ्तार

कार्यालय मे मचल हड़कंप

» जमीन म्यूटेशनक नाम पर एसीबी पकड़लक

चतरा,समदिया

झारखंडक चतरा जिला मे भ्रष्टाचारक विरुद्ध कारबाइ करैत हजारौबाग एसीबीक टीम सदर अंचलक एक राजस्व कर्मचारी कें घूस लेल रंग हाथ गिरफ्तार कए लेलक। एहि कारबाइ संप्रखंड आ अंचल कार्यालय परिसर मे हड़कंप मचि गेल।हजारीबाग एसीबीक एसपी आरिफ इकराम एहि मामिलाक पुष्टि कएलनि। ओ बतौलनि जेगिझीर थाना क्षेत्रक नया खाप निवासी तुलसी यादव एसीबी कें लिखित शिकायत देलनि छलाह। शिकायत मे कहल गेल छल जे सदर अंचलक हल्ला नंबर-7 (दारियातू आ लेम पंचायत) मैदानात राजस्व कर्मचारी सतीश प्रसाद जमीनक म्यूटेशन अर्थात दाखिल-खारिज लेल 30 हजाररुपैया रश्वत मांगि रहल छलाह। शिकायत भेटला पर एसीबीक टीम मामिलाक गोपनीय तरीका सं सत्यापन कएलक। सत्यापन मे घूस मांगबाक आरोप सही पाओल गेल। तकर बाद एसीबी जाल बिछा कए सतीश प्रसाद कें 15 हजार रुपैया घूस लेल रंग हाथ पकड़ि लेलक। मामिलाक पुष्टि भेला पर एसीबीक टीम आरोपी कें पकड़बाक लेल फुलपूरक जाल बिछौलनि। मंगलदिन दुपहर करीब 12:45 बजे सदर प्रखंड कार्यालय परिसर स्थित कर्मचारी भवन मे शिकायतकर्ता तुलसी यादव रश्वतक पहिल किस्त लए कए पहुंचलाह।जखन



राजस्व कर्मचारी सतीश प्रसाद पहिल किस्तक रूप मे 15 हजार रुपैया अपन हाथ मेलेलनि, तहिना साद मे पोशाक मे पहिने सं मुस्तेद एसीबीक टीम हुनका रंग हाथ दबाचि लेलक।अनचोके भेल एहि कारबाइ सं घटनास्थल पर अफरातफरी मचि गेल। गिरफ्तारीक टीम आरोपी सतीश प्रसाद कें अपन संग हजारौबाग लए गेल अछि, जतय हुनका न्यायिक अभिरक्षा मे जेल पठाओल जाएत। जिला मे भ्रष्टाचारक विरुद्ध एसीबीक एहि त्वरित कारबाइक खूब चर्चा भए रहल अछि।



बेगूसराय मे बाढ़िक पानि घटल, आब बेमारीक खतरा

आब गांव मे डायरिया, त्वचा संबंधी बेमारी पसरबाक डर

बेगूसराय, समदिया

गंगा नदीक जलस्तर धीरे-धीरे घटि रहल अछि, मुदा बेगूसराय क्षेत्र मे गंगा एखनहु खतरा निशान सं 1.03 मीटर सं बेसी ऊपर बहि रहल अछि। पानि घटबाक शुरूआत भेलाक बावजूद बाढ़ि प्रभावित लोकक परेशानी कम होयबाक नाम नहि लए रहल अछि। मटिहानी प्रखंडक बलहपुर पंचायत मे बाढ़िक स्थिति अत्यंत भयावह बनल अछि। जलस्तर घटलाक बाद आब घर सभ मे कीचड़, दलदल आ संक्रामक बेमारीक नव खतरा पैदा भए गेल अछि।

गली सभ मे 3 फीट धरि पानि भरल अछि आ आवागमनक एकमात्र सहारा नाव बनल अछि। गांव सभ मे जतय घर सं पानि बाहर निकलि गेल अछि, ओतय स्थिति रहबाक योग्य नहि बचल अछि। घरक भीतर गाद आ दलदल जमि गेल अछि। सीलनक कारण कच्चा मकानसभक खसबाक खतरा लगातार बनल अछि। एकर संग पानि घटलाक बाद सड़न, दुर्गंध, कोड़ा-मकोड़ा आ सांप-बिच्छू सन विषैला जीवक प्रकोप बढ़ि गेल अछि।

गांवक लोक कहलनि जे समय रहैत चूना आ ब्लीचिंग पाउडरक छिड़काव नहि कएल गेल आ मेडिकल कैंप नहि लगाओल गेल, तं इलाका मे डायरिया आ त्वचा संबंधी बेमारी महामारीक रूप लए



सकैत अछि। दैनिक भास्करक टीम डेंगी नाव (हाथ सं चलाओल जायबला छोट नाव) सं बलहपुर पंचायत-1क सिंहपुर गांव पहुंचल, जतय लोक अपन परेशानी साझा कएलनि।

बलहपुरक पंचायत समिति सदस्य चंदन कुमार जमीनी स्थिति बतबैत

कहलनि जे ओ लोक पछिला 15 दिन सं बाढ़िक विभीषिका झेलि रहल छथि। पानि घटलाक बाद घर सभ मे दलदल जमि गेल अछि। भोजन बनय धरि जगह नहि बचल अछि। सभ सं विकट समस्या शौचक अछि। लोकके नाव चलाकए बांध (तटबंध) पर जाय पड़ैत अछि, तखन

शौचक व्यवस्था भए पबैत अछि।

वार्ड नंबर-7 मे 3-4 कच्चा मकान अनचोके ढहि गेल। सौभाग्य सं जखन लोक सुतल छलाह, तखन मलवा खसलाक बाद हुनकर जान बचि गेल, मुदा हुनकर आशियाना पूरा तरहें ध्वस्त भए गेल। घटना भेलाक 4 दिन बाद अंचलाधिकारीक निर्देश पर राजस्व कर्मचारी जांच लेल पहुंचलाह। ग्रामीणक आरोप अछि जे अधिकारी बांध सं नीचा उतरी गांवक स्थिति देखबाक जहमत धरि नहि उठबैत छथि। 2016 संपे बाढ़िक दौरान मध्य विद्यालय बलहपुर मे आपदा राहति शिविर आ सामुदायिक रसोई चलाओल जाइत छल। एहि मे घर सं विस्थापित 40 सं 50 परिवार शरण लए भोजन करैत छल। एहि बेर अंचल प्रशासनक लापरवाहीक कारण मात्र 3 दिन सामुदायिक रसोई चललाक बाद टेकेदार प्रवेश रद्द होयबाक बहाना बना रसोई बंद कए देलक। वर्तमान मे मध्य विद्यालय मे शरण लेने 40-50 परिवार दाना-दाना लेल तरसि रहल छथि। जं स्थानीय जनप्रतिनिधि अथवा ग्रामीण आपस मे सहयोग कए भोजन पठबैत छथि तं हुनकर पेट भरैत अछि, नहि तं ओ लोक भूखल सुतय लेल मजबूर छथि। मध्य विद्यालय बलहपुर मे शरण लेने 40-50 परिवार लेल अखिलंब सरकारी स्तर पर भोजनक व्यवस्था होयब बहुत

जरूरी अछि। बाढ़ि पीड़ित विशुनदेव सहनी कहलनि जे ओ लोक 15 दिन सं बाढ़िक नारकीय जिंदगी जी रहल छथि। सरकारक दिस सं ने सुखायल राशन (चूड़ा, चीनी) देल जा रहल अछि आ ने कोनो राहति सामग्री भेंटि रहल अछि। जखन बरखा होइत अछि तं राहति शिविर धरि भोजन लेब लेल सेहो नहि जा पबैत छथि आ घर मे भूखल कैद रहय लेल मजबूर होइत छथि। सरकारी अधिकारी आ नेता अबैत छथि, मुदा ओ लोक मात्र बांध पर ठाढ़ भए फोटो खिचबैत छथि आ ओतहि सं लौटि जाइत छथि। कोनो अधिकारी पानि मे उतरी गांवक गली सभ मे नहि अबैत छथि जे देखथि लोक कोन स्थिति मे जी रहल छथि। बेमारीक स्थिति मे लोकके अपनहि नाव चलाकए सरकारी अस्पताल धरि दवाई लेब लेल जाय पड़ैत अछि।

गंगाक तेज धार तटीय इलाकाके जोड़यबला संपर्क सड़कसभके बुरी तरहें क्षतिग्रस्त कए देलक अछि। कतेको ठाम सड़क बहि गेल अछि। दोकान सभ पानि मे डूबल अछि, जाहि कारण आर्थिक गतिविधि पूरा तरहें ठप पड़ि गेल अछि। लोकक कहब अछि जे ओ लोक पछिला 15 दिन सं प्रतिदिन प्रशासनिक उपेक्षा आ बाढ़िक मार झेलि रहल छथि। प्रशासन द्वारा कएल जा रहल राहति आ बचाव कार्यक दावा धरातल पर पूरा तरहें खोखला साबित भए रहल अछि।

कटिहार मे 50 क्विंटल चाइनीज थाई मांगुर माछ जव

3 कारोबारी हिरासत मे, कोलकाता सं पूर्णिया जा रहल छल खेप



कटिहार, समदिया

कटिहार मे जिला मत्स्य विभाग करीब 50 क्विंटल प्रतिबंधित चाइनीज थाई मांगुर मछली पकड़लक अछि। विभागक टीम रोतारा टोल प्लाजाक लग मछली सं लदल एकटा वाहनके रोकलक। एहि दौरान 3 लोकके हिरासत मे लेल गेल। ई मछली कोलकाता सं पूर्णिया लए जाओल जा रहल छल।

जिला मत्स्य पदाधिकारी सनद कुमार सिंह बतौलनि जे गुप्त सूचनाक आधार पर ई कारबाइ कएल गेल। हुनका अनुसार चाइनीज थाई मांगुर मछलीक पालन, बिक्री, परिवहन आ सेवन प्रतिबंधित अछि। पकड़ल गेल करीब 50 क्विंटल मछलीके नियमक अनुसार नष्ट कए देल गेल। मत्स्य पदाधिकारी पुलिस चेकपोस्ट पर सेहो सख्ती

बरतबाक बात कहलनि। हुनकर कहब अछि जे एहि सं प्रतिबंधित मछलीक परिवहन पर रोक लगाओल जा सकत। हिरासत मे लेल गेल कारोबारिक पहचान अभिजीत, कलीम आ अब्दुल्लाक रूप मे भेल अछि। विभागक अनुसार पृष्ठछाछ दौरान कारोबारि सभ कथित रूप सं बतौलनि जे ओ लोक प्रतिदिन थाना मैनेज कए ई कारोबार चला रहल छलाह। हालांकि, एहि दावाक पुलिस जांच एखन बाकी अछि। नेपाल मे बाढ़िक बाद बिहार मे मछलीक सेवनके लए प्रशासन विशेष सावधानी बरति रहल अछि। एहि क्रम मे कटिहार मत्स्य विभाग लगातार अभियान चला रहल अछि। प्रतिबंधित मछलीक एतेक पैघ मात्रा पकड़ल गेलाक बाद आब पुलिस आ मत्स्य विभागक जांच पर सभक नजरि अछि।

सरकारी विद्यालय सभ मे अर्द्धवार्षिक परीक्षा शुरू



बेगूसराय, समदिया

बेगूसराय सदर प्रखंडक विभिन्न सरकारी प्राथमिक आ मध्य विद्यालय सभ मे मंगलदिन सं अर्द्धवार्षिक मूल्यांकन परीक्षा शुरू भए गेल अछि। शिक्षा विभागक निर्देश पर कक्षा 1 सं 8 धरि छात्र-छात्रा एहि परीक्षा मे शामिल भए रहल छथि। परीक्षा दू पाली मे आयोजित कएल जा रहल अछि। पहिल पाली मे भोरे 10 बजे सं दुपहर 12 बजे धरि भाषा विषयक परीक्षा भेल। ओतहि दोसर पाली मे

दुपहर 1 बजे सं 3 बजे धरि विज्ञानक परीक्षा जारी अछि। कक्षा 1 आ 2क बच्चासभक मौखिक परीक्षा लेल गेल। जखनकि कक्षा 3 सं 8 धरिक विद्यार्थीसभक लिखित परीक्षा लेल जा रहल अछि। ई-शिक्षाक माध्यम सं भेटल प्रश्नपत्रके ब्लैक बोर्ड पर लिखि छात्र सभ सं परीक्षा लेल जा रहल अछि। दोसर विद्यालय सभ सं आएल शिक्षक सेहो परीक्षा आयोजन मे सहयोग कए रहल छथि।

किशनगंज मे 25 किमी ग्रीनफील्ड बाइपास केँ केन्द्रक मंजूरी

केन्द्र सरकारक समक्ष उठाओल गेल छल बाइपास निर्माणक मामिला

किशनगंज, समदिया

उत्तर बंगाल सं दक्षिण बंगाल जायबला लोक केँ आब बिहारक किशनगंज सं भए कए नहि गुजरय पड़त। केन्द्र सरकार करीब 25 किलोमीटर लंबा फोरलेन किशनगंज ग्रीनफील्ड बाइपासक निर्माणके मंजूरी दए देलक अछि। मंजूरी भेटलाक बाद भारतीय राष्ट्रीय राजमार्ग प्राधिकरण (एनएचएआई) एकर विस्तृत परियोजना रिपोर्ट (डीपीआर) तैयार करबाक काज शुरू कए देलक अछि। बाइपास बनलाक बाद पश्चिम बंगालक एक हिस्सा सं दोसर हिस्सा जायबला वाहन बिहार मे प्रवेश केने बिना सीधा रास्ता सं जा सकत।

प्रस्तावित बाइपास किशनगंज सं करीब 8 किलोमीटर दूर पश्चिम

बंगालक हैटवार सं शुरू भए कए करीब 5 किलोमीटर दूर घरढुपा धरि बनत। घरढुपाक लग ई रास्ता राष्ट्रीय राजमार्ग-27 सं जुड़त, जतय सं वाहन सीधे सिलीगुड़ी जा सकत। एहि सं रायगंज, इस्लामपुर, चोपड़ा समेत उत्तर बंगालक कतेको क्षेत्र सं सिलीगुड़ी जायबला वाहनके किशनगंजक करीब 3 किलोमीटर हिस्साक रास्ता सं नहि गुजरय पड़त।

एखन उत्तर बंगालक कतेको हिस्सा सं सिलीगुड़ी जायबला वाहनके पहिने पश्चिम बंगाल सं निकलि बिहारक किशनगंज मे प्रवेश करय पड़ैत अछि। एनएच-27क करीब 3 किलोमीटर हिस्सा पार कएलाक बाद फेर पश्चिम बंगाल मे प्रवेश करय पड़ैत अछि। प्रस्तावित बाइपास बनलाक



बाद वाहन सीधे हैटवार सं बाइपास पर चढ़त आ घरढुपाक लग निकलि एनएच-27क रास्ता सं सिलीगुड़ी दिस बढ़त। एहि सं उत्तर बंगाल आ दक्षिण बंगालक बीच आवागमन पहिने सं बेसी सहज आ शीघ्र होयबाक संभावना अछि। किशनगंजक रास्ता सं बंगाल आबि-जायबला वाहनके

बिहार-पश्चिम बंगाल सीमापर नियमित जांच प्रक्रिया सं गुजरय पड़ैत अछि। बिहार मे शराबबंदी लागू रहबाक कारण उत्पाद विभाग आ पुलिस एनएच-27 पर लगातार नाका जांच आ वाहन जांच अभियान चलबैत अछि। एहि दौरान शराब सं संबंधित मामिला मे कारबाइ सेहो कएल

जाइत अछि। बंगालक एक हिस्सा सं दोसर हिस्सा जायबला यात्रिकके किशनगंजक एहि हिस्सा सं गुजरबाक कारण एहि जांच प्रक्रियाक सामना करय पड़ैत अछि। बाइपास बनलाक बाद एहन यात्रिकके बहुत राहति भेटबाक संभावना अछि। किशनगंज ग्रीनफील्ड बाइपासक लाभ मात्र पश्चिम बंगालक यात्रिक धरि सीमित नहि रहत। कोसी आ सीमांचल क्षेत्रक लोकके सेहो एकर सीधा लाभ भेटत। एहि क्षेत्र सं सिलीगुड़ी आ उत्तर बंगाल दिस जायबला वाहन पश्चिम बंगाल मे प्रवेश कएलाक बाद एहि बाइपास मार्गक उपयोग कए सकत। एहि सं यात्रा समय कम होयत आ यातायात बेसी सुगम होयत। एकर अतिरिक्त किशनगंज

शहर आ एनएच-27 पर वाहनक दबाव सेहो कम होयत। वर्तमान मे पैघ संरक्षा मे मालवाहक आ लंबी दूरीक वाहन शहरक आसपास सं गुजरैत अछि, जाहि कारण बेर-बेर जामक स्थिति बनैत अछि। बाइपास बनलाक बाद भारी वाहनक एक पैघ हिस्सा वैकल्पिक मार्ग दिस स्थानांतरित होयत, जाहि सं स्थानीय यातायात व्यवस्था नीक होयबाक संभावना अछि। रायगंजक सांसद किशनगंज बाइपास निर्माणक मामिला केन्द्र सरकारक समक्ष प्रमुखता सं उठौने छलाह। हुनकर कहब छल जे रायगंज, इस्लामपुर आ चोपड़ा सन क्षेत्रक लोकके अपनहि राज्यक विभिन्न हिस्सा जाय लेल बीच मे बिहारक किशनगंज सं गुजरय पड़ैत छल।

विविध

फैटी लिवर रिवर्स : की बिना दवाई सेहो फैटी लिवर ठीक भए सकैत अछि? डॉक्टर सं बुझू

आइ-काल्ह फैटी लिवरक समस्या आम भए गेल अछि। बदलैत जीवनशैली, भागदौड़ भरल जीवन आ विभिन्न प्रकारक जंक फूड एकर प्रमुख कारण अछि। एहि कारण कम उमेरक लोक सेहो तेजी सं एकर चपेट मे आबि रहल छथि। फैटी लिवर तखन होइत अछि जखन लिवरक कोशिका मे जरूरत सं बेसी वसा जमा भए जाइत अछि। ई मुख्य रूप सं दू प्रकारक होइत अछि,फैटी लिवर डिजीज आ नॉन-एल्कोहोलिक फैटी लिवर डिजीज (एनएएफएलडी)। भारत मे बेसीतर नॉन-एल्कोहोलिक फैटी लिवरक मामिला देखल जाइत अछि।



विशेषज्ञसभक अनुसार एकर संबंध मोटापा, डायबिटीज आ खराब जीवनशैली सं अछि। लोक फैटी लिवर केँ सामान्य समस्या बुझि कए नजरअंदाज करैत छथि, मुदा ई धीरे-धीरे शरीर केँ कतेको रोगक घर बना सकैत अछि। आब सवाल ई अछि जे की फैटी लिवर

केँ बिना दवाई सेहो रिवर्स कएल जा सकैत अछि? एहि संबंध मे विशेषज्ञक राय जानू।

डॉ. नवीन कुमार, सीनियर कंसल्टेंट, गैस्ट्रोएंटरोलॉजी आ हेपेटोलॉजी, यथार्थ सुपर स्पेशलिटी हॉस्पिटल, कहलनि जे किछु मामिला मे रोगी बिना दवाई सेहो ठीक भएल सकैत अछि। मुदा ई बात एहि पर निर्भर करैत अछि जे फैटी लिवर कोन चरण मे

अछि। ग्रेड-1 फैटी लिवर केँ रिवर्स करबाक लेल धैर्य आ नियंत्रित आहार बहुत जरूरी अछि। विशेषज्ञक अनुसार वजन कम करबा सं लिवर मे जमा वसा कम करबा मे मदति भेटि सकैत अछि, मुदा क्रैश डाइटिंग नहि करबाक चाही।

आहार पर नियंत्रण करब बहुत जरूरी अछि। जंक फूड आ तैल मे तलल भोजनक सेवन

समस्या कम करबा मे मदति भेटि सकैत अछि। हालांकि, प्रत्येक फैटी लिवर मात्र जीवनशैली मे सुधार करला सं ठीक भएल जाय, ई जरूरी नहि अछि। जँ कोनो रोगी केँ डायबिटीज, मोटापा, हाई कोलेस्ट्रॉल, लिवर एंजाइमक स्तर बेसी अथवा लिवर फाइब्रोसिस सन समस्या अछि, तँ डॉक्टरक सलाह आ नियमित जांच जरूरी भए जाइत अछि।

किछु मामिला मे मात्र आहार आ व्यायाम पर्याप्त नहि होइत अछि आ दवाक जरूरत पड़ि सकैत अछि। एहि लेल फैटी लिवरक जानकारी भेटलापर घबरयबाक आवश्यकता नहि अछि। जीवनशैली पर ध्यान दिअ, संतुलित आहार लिअ, नियमित व्यायाम करू आ जरूरत पड़लापर डॉक्टर सं सलाह लिअ। शुरूआती चरण मे जीवनशैली मे सुधार कए एहि समस्या केँ नियंत्रित करबा मे मदति भेटि सकैत अछि।

आब टोल पर नहि लागत गाड़ीक लाइन बदलय बला अछि टैक्स कटबाक पूरा सिस्टम

अक्सर लंबा यात्रा करबाक दौरान टोल प्लाजा पर लागयबला लंबा लाइन यात्राक मजा किरकिरा कए दैत अछि। मुदा आब बहुत शीघ्र ई परेशानी इतिहास बनय बला अछि। सरकार एहन सिस्टम आनय जा रहल अछि जाहि सं टोल चुकयबाक लेल गाड़ीक गति कम करबाक जरूरत नहि पड़त। केन्द्रीय सड़क परिवहन मंत्री नितिन गडकरी स्पष्ट कए देलनि अछि जे आगू फास्टैगक संग ऑटोमैटिक नंबर प्लेट रिकग्निशन (एएनपीआर) तकनीकक पैघ स्तर पर उपयोग कएल जाएत।

गडकरी ग्लोबल फिनटेक फेस्ट 2026 मे बतौलनि जे सरकार राष्ट्रीय राजमार्गक सभ टोल बुथके बैरियर-फ्री बनेबाक योजनापर तेजी सं काज कए रहल अछि। एहि साल दिसंबरक अंत धरि 70 प्रतिशत सं बेसी टोल बुथ बैरियर-फ्री भए जाएत। ओतहि मार्च 2027 धरि एहि लक्ष्यके 100 प्रतिशत धरि पूरा कएल जाएत। देश मे एखन 13 करोड़ सं बेसी फास्टैग जारी भए चुकल अछि। राष्ट्रीय राजमार्ग पर फास्टैगक पहुंच 98 प्रतिशत सं ऊपर भए गेल अछि।



आब सभ सं पैघ सवाल अछि जे बिना बैरियर टोल कोना कटत। एकर सीधा जवाब अछि मल्टी-लेन फ्री-फ्लो (एमएलएफएफ) टोलिंग सिस्टम। एहि तकनीकक परीक्षण एहि साल 11 मई 2026के मुंबईक एकटा टोल प्लाजा पर कएल गेल छल। नव सिस्टम मे टोल प्लाजा पर पुरान तरीका बला कोनो बैरियर नहि रहत। जखन अहांक गाड़ी टोल जोन सं गुजरत, तखन ओतय लगाओल गेल हाइटक कैमरा गाड़ीक नंबर प्लेट स्कैन कए लेत। ओकर बाद सीधे अहांक लिंकड अकाउंट सं रुपैया कटि जाएत। एहि सं टोल प्लाजा पर लागयबला

पैघ जाम सं स्थायी रूप सं मुक्ति भेटबाक उम्मीद अछि। नव सिस्टमक सभ सं पैघ लाभ आम जनता केँ होयत। गडकरीक अनुसार पहिने टोल प्लाजा पर एकटा गाड़ीक औसतन 12 मिनेट धरि रुकय पड़ैत छल। नव सिस्टम लागू भेलाक बाद ई समय लगभग समाप्त भए जाएत। एहि सं लोकक कीमती समय बचत, संगहि गाड़ीक ईंधनक खपत सेहो कम होयत। एकटा अध्ययनक हवाला दैत ओ बतौलनि जे टोल पर गाड़ी नहि रुकलाक कारण प्रत्येक साल करीब 5,250 करोड़ रुपैयाक ईंधन बचत होयत। अर्थात जनताक रुपैया बचत होयत।



अमेरिका पहिल बेर अंतरिक्ष मे तैनात केलक अंतरिक्ष हथियार

वाशिंगटन, एजेंसी

अमेरिकाक पृथ्वीक कक्षा मे अंतरिक्ष हथियार तैनात केनाइ पहिल बेर सार्वजनिक रूप सं स्वीकार कयल गेल अछि। अमेरिकी वायुसेनाक सचिव टॉय मीक कहलनि जे दुश्मनक गतिविधि पर नजरि रखबाक लेल एहि प्रकारक हथियार जरूरी अछि। सोमदिन वायु, अंतरिक्ष आ साइबर सम्मेलन मे बजैत ओ कहलनि जे अमेरिका लगातार विकसित भए रहल खतरा सं निपटबाक लेल तैयार अछि। हालांकि, मीक एहि हथियारक वास्तविक क्षमता, ओकर स्वरूप अथवा कखन एकरा पृथ्वीक कक्षा मे स्थापित कयल गेल, एहि संबंध मे कोनो विस्तृत जानकारी नहि देलनि। अमेरिकी वरिष्ठ सैन्य अधिकारी पहिनहुं अंतरिक्ष मे सैन्य क्षमता बढ़ेबाक योजना संबंधी संकेत दैत रहल छथि। हुनकर कहब अछि जे रूस आ चीन एहन कार्यक्रम विकसित कए रहल अछि, जाहि सं भविष्यक संघर्षक स्थिति मे अमेरिकी उपग्रह पर हमला कयल जा सकैत अछि अथवा ओकर संचार व्यवस्था बाधित कयल जा सकैत अछि।

चीन जतौलनि आपति

अमेरिकाक एहि घोषणा पर चीन मंगलदिन अंतरिक्ष मे हथियारक होइ बड़बाक आशंका जतौलक। चीनी विदेश मंत्रालयक प्रवक्ता कहलनि जे अमेरिका अपन सैन्य क्षमता बढ़ेबाक आ अंतरिक्ष मे युद्धक तैयारी करबाक प्रयास बंद करए। अमेरिकी अधिकारी एहि हथियारक कार्यप्रणाली संबंधी



कोनो स्पष्ट जानकारी सार्वजनिक नहि कयलनि। अमेरिकी स्पेस फोर्सक एक प्रवक्ताक अनुसार स्पेस कंट्रोल मे अंतरिक्ष क्षेत्र मे प्रतिस्पर्धा करबाक आ आवश्यकता पड़ला पर ओकरा नियंत्रित करबाक लेल जरूरी अभियान शामिल अछि। एहि क्रम मे विरोधीक क्षमता मे बाधा पहुँचेनाइ, ओकरा कमजोर करनाइ आ जरूरत पड़ला पर नष्ट करनाइ सेहो शामिल भए सकैत अछि। प्रवक्ताक कहब अछि जे एहि प्रकारक क्षमता के लड़ाकू कमांडक निर्देश पर रक्षात्मक आ आक्रामक दुनु उद्देश्य सं उपयोग कयल जा सकैत अछि।

विशेषज्ञक अनुमान-जैमर अथवा उपग्रह नष्ट करबाक प्रणाली

अंतरिक्षक सैन्य उपयोगक विशेषज्ञ डॉ. ब्लेडिन बोवेन कहलनि जे एहि नव तकनीकक संबंध मे सार्वजनिक रूप सं बहुत कम जानकारी उपलब्ध अछि। हुनकर अनुसार, ई अलग-अलग प्रकारक हथियार प्रणालीक पूरा श्रृंखला भए सकैत अछि। रॉयल यूनाइटेड सर्विसेज इंस्टीट्यूटक विशेषज्ञ बोवेन अछि जे एहि प्रकारक क्षमता के लड़ाकू कमांडक निर्देश पर रक्षात्मक आ आक्रामक दुनु उद्देश्य सं उपयोग कयल जा सकैत अछि, जे अंतरिक्ष

मे रहि कए रेडियो संचार मे बाधा पहुँचा सकैत अछि। एहन तकनीकक मूल क्षमता पृथ्वी पर पहिने सं उपस्थित अछि, मुदा एकरा अंतरिक्ष मे तैनात कयल जा सकैत अछि। दोसर संभावना काइनेटिक किल व्हीकलक अछि। एकर अर्थ एहन वाहन अथवा प्रणाली जे कोनो प्रक्षेपास्त्र अथवा प्रहारक साधनक माध्यम सं दोसर उपग्रह सं टकरा कए ओकरा नष्ट कए सकैत अछि। मुदा बोवेनक अनुसार एहि विकल्पक संभावना अपेक्षाकृत कम अछि, कारण उपग्रह नष्ट होयबाक स्थिति मे अंतरिक्ष मे पैघ मात्रा मे मलबा उत्पन्न भए सकैत अछि, जे दोसर उपग्रह लेल सेहो खतरा बन सकैत अछि।

शहजाद पूनावाला कहलनि, भाजपा हमर बाल बांका नहि कए सकैछ



नई दिल्ली, एजेंसी
भारतीय जनता पार्टी सं इस्तीफा देलाक बाद शहजाद पूनावाला एकटा पॉडकास्ट मे अपन राजनीतिक यात्रा आ भाजपा छोड़बाक कारण पर खुलि कए बजलाह। वरिष्ठ पत्रकार बरखा दत्तक संग इनसाइड आउट पॉडकास्ट मे ओ भाजपा द्वारा नीट प्रश्नपत्र

लीकक विरोध-आंदोलन कें सम्हारबाक तरीका, पार्टीक निर्णय प्रक्रिया सहित कतेको मुद्दा पर अपन विचार रखलनि। पूनावाला कहलनि जे आब ओ भाजपाक सदस्य नहि छथि, तें पार्टी हुनकर कोनो पत्रकार बरखा दत्तक संग इनसाइड आउट पॉडकास्ट मे ओ भाजपा द्वारा नीट प्रश्नपत्र

राजनीतिक दलक तुलना मे भाजपा एखनहुं नीक अछि। नीट प्रश्नपत्र लीकक मामिला मे भाजपा द्वारा देर सं प्रतिक्रिया देल गेलाक सवाल पर ओ कहलनि जे भाजपा एकटा पैघ संगठन अछि आ एही कारण कखनो-नोकसान नहि कए सकैत अछि। मुदा एकरा बावजूद हुनकर कहब अछि जे दोसर

जवाबदेहीक भावना अछि। हुनकर अनुसार, प्रश्नपत्र लीकक मामिला मे तत्कालीन केन्द्रीय शिक्षा मंत्री धर्मेन्द्र प्रधान सं इस्तीफा लेल गेल, मुदा कर्नाटक, पंजाब आ झारखंड मे प्रश्नपत्र लीकक घटनाक बाद संबंधित शिक्षा मंत्री सं इस्तीफा नहि लेल गेल।

प्रधानमंत्री मोदी सं इस्तीफाक मांग, कहलनि जे ओ एकटा खराब तानाशाह छथि

पूनावाला प्रधानमंत्री नरेंद्र मोदीक आलोचना करैत हुनका खराब तानाशाह कहैत इस्तीफाक मांग सेहो कयलनि। हुनकर कहब छल जे मोदी सरकारक कार्यशैली पिछला किछु सरकार सं अलग अछि आ हुनका निरंकुश कारबाइ करबाक आरोप नहि लगाओल जा सकैत अछि। कांग्रेस नेता राहुल गांधी संबंधी प्रश्न पर पूनावाला कहलनि जे 2009 सं 2026 धरि राहुल गांधीक कार्यशैली मे सुधार भेल अछि, मुदा ई सुधार आवश्यक स्तर धरि नहि पहुँचल अछि। हुनकर अनुसार, राहुल गांधी मे एकटा समस्या ई अछि जे हुनका लगैत छनि जे ओ सभ किछु बुझैत छथि। पूनावाला हुनका मे राजनीतिक निरंतरताक कमी सेहो बताैलनि।



गोल्डन डोम मे अंतरिक्षक भूमिका

अमेरिकाक ट्रंप प्रशासन कहल अछि जे अंतरिक्ष आधारित क्षमता आ अवरोधक प्रक्षेपास्त्र अमेरिका कें प्रक्षेपास्त्र आ अन्य हवाई खतरा सं बचावयवला गोल्डन डोम रक्षा प्रणालीक महत्वपूर्ण हिस्सा अछि। पिछला वर्ष राष्ट्रपति डोनाल्ड ट्रंप एकटा कार्यकारी आदेश जारी कयने छलाह। एहि आदेश मे अमेरिकी स्पेस फोर्सक भूमिका मात्र अंतरिक्ष मे उपस्थित अमेरिकी संपत्तिक सुरक्षा धरि सीमित नहि राखल गेल, बल्कि ओकरा आवश्यकता पड़ला पर आक्रामक कारबाइ करबाक क्षमता रखनिहार बलक रूप मे सेहो प्रस्तुत कयल गेल। अमेरिकी स्पेस फोर्सक स्थापना 2019 मे भेल छल। एकर प्रमुख उद्देश्य अंतरिक्ष मे उपस्थित अमेरिकी संपत्तिक सुरक्षा करब अछि। एहि संपत्ति मे संचार, निगरानी आ अन्य सैन्य प्रयोजन मे उपयोग होइत सैकड़ो उपग्रह शामिल अछि।


अंतरिक्ष मे सैन्य प्रतिस्पर्धाक पुरान इतिहास

वर्ष 1967क एकटा अंतरराष्ट्रीय संधि पृथ्वीक कक्षा मे व्यापक विनाश करबाक क्षमता रखनिहार हथियारक तैनाती पर रोक लगबैत अछि। मुदा एहि संधि मे सभ प्रकारक अंतरिक्ष सैन्य क्षमता पर प्रतिबंध नहि अछि। एहि कारणे अमेरिका, रूस आ चीन सहित प्रमुख शक्ति अपन-अपन अंतरिक्ष क्षमता विकसित करैत रहल अछि। एहि मे प्रतिद्वंद्वी देशक उपग्रह कें निशाना बनावयक क्षमता सेहो शामिल अछि। आधुनिक युद्ध मे सैन्य संचार, निगरानी आ दिशा-निर्धारण लेल उपग्रह अत्यंत महत्वपूर्ण मानल जाइत अछि। फरवरीक शुरूआत मे एहन जानकारी सामने आयल छल जे रूसक दू उपग्रह 2022 मे यूक्रेन पर रूसक हमला शुरू भेलाक बाद कम-से-कम एक दर्जन यूरोपीय उपग्रहक संचार मे संभवतः हस्तक्षेप कयने छल। आशंका व्यक्त कयल गेल

जे एहि माध्यम सं रूसी खुफिया एजेंसी उपग्रह द्वारा पटाओल जा रहल संवेदनशील सूचना पढ़बाक प्रयास कय सकैत अछि अथवा सैद्धांतिक रूप सं उपग्रहक नियंत्रण अपन हाथ मे लेबाक कोशिश सेहो भए सकैत अछि। 2024 मे अमेरिकाक दिस सं कहल गेल छल जे रूस एहन एकटा उपग्रह प्रक्षेपित केने अछि, जे दोसर उपग्रह पर हमला करबाक क्षमता रखि सकैत अछि। रूस एहि आरोप पर सार्वजनिक रूप सं कोनो स्पष्ट प्रतिक्रिया नहि देने छल। अमेरिकी स्पेस फोर्सक अनुसार चीन अपन सैन्य आधुनिकीकरणक रणनीतिक हिस्सा रूप मे अंतरिक्ष आ प्रति-अंतरिक्ष क्षमता विकसित करैत अछि। अमेरिका रूसक संबंध मे सेहो कहैत अछि जे रूस अंतरिक्ष के युद्धक एकटा क्षेत्र मानैत अछि आ भविष्यक संघर्ष मे अंतरिक्ष पर प्रभुत्व कें निर्णायक कारक बुझैत अछि। अमेरिकाक एहि नव डेगक बाद अंतरिक्ष मे सैन्य प्रतिस्पर्धा आरो तेज होयबाक आशंका बढ़ि गेल अछि। एहि घटनाक्रम सं अंतरिक्षक शांतिपूर्ण उपयोग, उपग्रहक सुरक्षा आ भविष्यक युद्ध मे अंतरिक्षक भूमिका पर अंतरराष्ट्रीय बहस फेर तेज होयबाक संभावना अछि।

पुतिनक करीबी उठौलक ट्रंपक बेटाक विवाहक खर्च

वाशिंगटन, एजेंसी। अमेरिकी राष्ट्रपति डोनाल्ड ट्रंपक पुतेहु बेटिना एंडरसन दावा कयलनि अछि जे हुनकर विवाहक खर्चक एकटा पैघ हिस्सा रूसी राष्ट्रपति व्लादिमीर पुतिनक करीबी मानल जायबला कारोबारी उमर क्रेमलेव उठौने छलाह। डोनाल्ड ट्रंप जूनियर आ बेटिना एंडरसनक विवाह मई मे भेल छल। बेटिना दंपतीक इन्स्टाग्राम पृष्ठ पर लिखलनि जे उमर क्रेमलेव हुनकर बहुत नीक मित्र छथि आ विवाहक बाद हुनका सभ लेल दू राति धरि भव्य समारोहक आयोजन करौने छलाह। बेटिना कहलनि जे ई एकटा मित्रक दिस सं देल गेल अत्यंत शानदार विवाह उपहार छल आ एहि लेल ओ



सभ तखनहुं आ एखनहुं बहुत आभारी छथि। खोजी समाचार वेबसाइट प्रोपेलिकाक अनुसार, बहामास मे ट्रंप जूनियर आ बेटिना एंडरसनक विवाह समारोह पर भेल खर्चक पैघ हिस्सा क्रेमलेव वहन केने छलाह। क्रेमलेव अरबपति रूसी कारोबारी आ अंतरराष्ट्रीय मुकद्दमाजी संघक प्रमुख छथि। जानकारीक अनुसार विवाहक बाद लगातार दू राति धरि उत्सव चलल छल। क्रेमलेव अंतरराष्ट्रीय मुकद्दमाजी संघ सं जुड़ल छथि आ मुकद्दमाजीक आयोजन करबैत छथि। क्रेमलेव पर रूस मे राष्ट्रपति पुतिनक करीबी होयबाक आरोप पहिने सं लगैत रहल अछि। हुनका रूसक सत्ताक संरक्षण प्राप्त होयबाक कारण कारोबारी क्षेत्र मे लाभ भेटबाक बात सेहो कहल जाइत अछि।

बांग्लादेश मे शेख हसीनाक पार्टी कें पैघ झटका, सात नेता कें फांसीक सजा

ढाका, एजेंसी
बांग्लादेशक अंतरराष्ट्रीय अपराध न्यायाधिकरण (आइसीटी) मंगलदिन 2024क छत्र आंदोलन सं जुड़ल मानवताक विरुद्ध अपराधक मामिला मे शेख हसीनाक पार्टी अवामी लीगक सात वरिष्ठ नेता कें फांसीक सजा सुनौलक। एहि मे पार्टीक महासचिव आ पूर्व मंत्री ओबैदुल कादर सेहो शामिल छथि। न्यायमूर्ति नजरुल इस्लाम चौधरीक अध्यक्षतावाला न्यायाधिकरण-2 ई फैसला सुनौलक। न्यायमूर्ति मो. मंजुरल बशिर आ न्यायमूर्ति नूर मोहम्मद शाहीरयार कबीर पीठक अन्य सदस्य छलाह। अदालतक अनुसार आरोप प्रमाणित भेल अछि, ताहि लेल कठोरतम सजा देल गेल अछि। सात आरोपी फरार छथि आ हुनकर अनुपस्थिति मे मुकदमा चलल। अदालत हुनकर पक्ष राखबाक लेल सरकारी अधिवक्ता नियुक्त केने छल। अभियोजनक अनुसार जुलाई-अगस्त 2024 मे तत्कालीन प्रधानमंत्री शेख हसीनाक सरकारक विरोध मे चलल छत्र आंदोलन कें दबेबाक क्रम मे एहि नेता सभ पर हत्या, हिंसा भड़कावय, उकसावय आ षड्यंत्र रचबाक आरोप अछि। अभियोजनक दावा अछि जे आंदोलन दबेबाक लेल पार्टी कार्यकर्ता, युवा संगठन आ



छत्र संगठनक लोकक उपयोग कयल गेल। ओकर अनुसार हिंसा मे 1400 सं बेसी प्रदर्शनकारी मारल गेलाह आ 25 हजार सं बेसी लोक गंभीर रूप सं घायल भेलाह। संयुक्त राष्ट्रक मानवाधिकार कार्यालय सेहो 15 जुलाई सं 5 अगस्त 2024क बीच करीब 1400 लोकक मृत्यु होयबाक अनुमान देने छल। न्यायालय ओबैदुल कादर, बहाउद्दीन नसीम, मोहम्मद अली अराफात, शेख फजल शम्स पराश आ मैनुल हुसैन खान निखिलक 50 प्रतिशत चल-अचल संपत्ति जब्त करबाक आदेश सेहो देलक। एहि संपत्तिक बिक्री सं प्राप्त राशि मृतक आ घायल लोकक परिवार कें मुआवजा देबाक लेल उपयोग कयल जाएत।



डोनाल्ड ट्रंप सलाहकार नताली हार्प कें ‘किस’ कयलनि? तस्वीर भेल वायरल

वाशिंगटन, एजेंसी

अमेरिकी राष्ट्रपति डोनाल्ड ट्रंपक एकटा तस्वीर कें लए कए सोशल मीडिया पर हंगामा मचल अछि। वायरल तस्वीर मे कथित रूप सं ट्रंप अपन सलाहकार नताली हार्पक बहुत नजदीक देखल जा रहल छथि आ दावा कयल जा रहल अछि जे ओ हुनका किस कए रहल छथि। हालांकि तस्वीर वास्तविक अछि वा कृत्रिम रूप सं तैयार कयल गेल अछि, एहि संबंध मे प्रारंभ मे स्पष्ट जानकारी नहि छल। किछु लोक एकरा वास्तविक तस्वीर बता रहल छलाह, तं किछु लोक एकरा एआइ द्वारा तैयार

तस्वीर कहि रहल छलाह। तस्वीरक स्वतंत्र रूप सं प्रामाणिकता प्रमाणित नहि भेल अछि। मुदा वायरल तस्वीर कें लए कए ट्रंप सोशल मीडिया पर आलोचनाक निशाना बन गेल छथि। तस्वीर कें ट्रंपक गोल्फ मैदानक बताओल जा रहल अछि। धुंधला रूप मे सामने आयल एहि तस्वीर मे एक पुरुष कें एकटा महिलाक बहुत नजदीक देखाओल गेल अछि। दावा कयल जा रहल अछि जे पुरुष ट्रंप छथि आ महिला नताली हार्प छथि। तस्वीर वायरल भेलाक बाद सोशल मीडिया पर तरह-तरहक प्रतिक्रिया देखबाक लेल

भेटल। किछु लोक ट्रंप आ नताली हार्पक कथित नजदीकी पर सवाल उठौलनि। किछु लोक तं ई आरोप धरि

सोशल मीडिया पर वायरल तस्वीर कें लए कए मचल हंगामा, रिपोर्ट मे एआइ निर्मित होयबाक दावा

लगौलनि जे ट्रंप अपन पत्नी मेलानिया ट्रंपक संग विश्वासघात कए रहल छथि।

तस्वीरक वास्तविकता की? वायरल तस्वीर मे एकटा पुरुष अमेरिकी राष्ट्रपति डोनाल्ड ट्रंपक समान देखाइ पड़ैत छथि। ओ एकटा महिलाक अत्यंत नजदीक ठाढ़ छथि। दुनू गोल्फ खेलबाक परिधान मे देखाइ पड़ैत छथि। महिलाक चेहरा स्पष्ट नहि अछि। एहि कारणें तस्वीर मे देखाओल गेल महिला नताली हार्प छथि, एहि दावाक स्वतंत्र पुष्टि नहि भेल अछि। हिंदुस्तान टाइम्सक रिपोर्टक अनुसार, बीबीसी वेरीफाइ तस्वीर कें फर्जी बताैलक अछि। रिपोर्ट मे कहल गेल अछि जे ई तस्वीर ओपनएआइक एकटा

एआइ मॉडलक उपयोग कए कए तैयार कयल गेल अछि। एआइ पहचान प्रणालीक जांच मे सेहो तस्वीरक फर्जी होयबाक संकेत भेटल। एहि बीच एआइ चैटबॉट ग्राफिक सेहो कहल अछि जे तस्वीरक कोनो विश्वसनीय मूल स्रोत उपलब्ध नहि अछि। दोसर दिस, ट्रंपक समर्थक एहि तस्वीर कें हुनका बदनाम करबाक प्रयास बताैलनि। एहि कारणें वायरल तस्वीरक आधार पर ट्रंप आ नताली हार्पक संबंध संबंधी कोनो निष्कर्ष पर पहुँचनाइ उचित नहि होयत। उपलब्ध रिपोर्टक आधार पर तस्वीरक एआइ निर्मित होयबाक दावा जरूर सामने आयल अछि।

हाल में संपन्न विश्व कप में भारतीय पुरुष टीम आठम पर महिला टीम पांचम स्थान पर रहलाक बाद आब दूनू टीम एशियाई खेल में स्वर्ण पदक जीतबाक लक्ष्यक संग उतरती। पुरुष वर्ग में भारत के खिलाफ प्रबल दावेदार मानल जा रहल अछि, जखनकि महिला टीम सेहो चीन के पछाड़ि स्वर्ण पदक जीतबाक उम्मीदक संग मैदान में उतरत। एशियाई खेल में स्वर्ण पदक जीतब लीसा एंजिल्स 2028 ओलिंपिकक जीत सीधा क्वालीफिकेशनक बाद सेहो खोलत। क्रेग फ्लुत्नक अगुआई बला भारतीय पुरुष टीम पछिला चारि वर्ष से एशियाई हॉकी में अपन दबदबा कायम रखने अछि। वर्ष 2023 सं भारत दुई एशियाई चैंपियंस ट्रॉफी, एशिया कप आ एशियाई खेल सहित सभ महाद्वीपीय प्रतियोगिता जीतने अछि आ एहि दौरान ओकरा एक्को हारक सामना नहि करय पड़ल अछि। मुदा लगातार दोसर बेर एशियाई खेलक स्वर्ण जीतब आसान नहि होयत। वर्ष 2006क बाद सं कोनो टीम लगातार दु संस्करण में पुरुष हॉकीक स्वर्ण नहि जीत सकल अछि। काकागिमाहारा में भारतीय टीमक अभियानक सहाज सं कम समय में शुरू

एशियाई खेल 2026 : हॉकी में भारतक नजरि स्वर्ण पर, लॉस एंजिल्स ओलंपिकक टिकट सेहो दांव पर

होयत आ विश्व कप मे निराशाजनक प्रदर्शनक बाद ई प्रतियोगिता फुल्टन आ टीमक कतेको वरिष्ठ खेलाड़ी लए बेहद महत्वपूर्ण रहत।

विश्व कपक गलती सं
सीखबाक चुनौती

विश्व कप में अमित रोहिदास, जर्मनप्रीत सिंह, सुमित, जुगुराज सिंह, यशदीप सिवाच, संजय राणा आ हरमनप्रीत सिंह सहित भारतीय रक्षकवैत खेलाडी सबक प्रदर्शन उम्मीदक अनुरूप नहि रहल। रमन पुरा टूर्नामेंट में 19 गो खेलक, जे विश्व कप में पांचव सब से खराब रक्षावैत रिकॉर्ड छल। पाकिस्तानक विरुद्ध सेहो भारत फीरो गोल गमैलक। गोलीकपिंग से लए कप तीन ठाँव लाइन अउर कड़ी सब विभाग संघर्ष करैत नजरि आएल। मुदी पेनल्टी कॉर्नर पर



हरमनप्रीत सिंहक ड्रैगपिलक भारतक लए
पैघ सकारात्मक पक्ष रहल। पीठक समस्य
सं जूझैत रहबाक बावजूद हुनकर शानदारर
फिनिशिंग कतेको अवसर पर भारत के

मोकाबला मे बनौने रखलक। आब
हरमनप्रीतक सफलता केँ फील्ड प्ले मे
भारतीय फॉरवर्ड खेलाड़ी सभ केँ आगू
बढ़ाबय पड़त। 2023क एशियाई खेलक बाद

स अभिषेक नैन लगातार प्रभावी रहल छथि आ ओ 86 मोकाबला में 30 गोल कए कुलल छथि। ओतहि अनुभवी फॉरवर्ड मनप्रीत सिंह 1969 मोकाबला में 11 गोल केने छथि। फुल्टन टीमक वारु क्वार्टर में समान स्तर कायम रहलसय में असफल रहलाक पर निराशा व्यक्त केने छलाह। मुदा एशियाका दोसर टीम सभ में सेहो फुल्टन कबाका क्षमता में लगातार उन्नति करल परदर्शन करबाक क्षमता पर सवाल अछि। लॉस एंजिल्स ओलिंपिकक टिकट दांव पर रहबाक कारण फुल्टन टीम में अनुभव कें प्राथमिकता देलिन अछि। एहि कारण आदित्य लालानीक जगह राजकुमार पाल कें टीम में शामिल कएल गेल अछि, जे विश्व कप में सेहो टीमक संग छलाह। भारत कें गुप चरण में मेजबान जापान आ दक्षिण कोरियाक विरुद्ध शुरुआती मोकाबला में अपन तैयारीक परीक्षा देबाक होयत एकर बाद

नॉकआउट चरण में पाकिस्तान वा मलेशिया
सं संभावित मोकाबला भए सकैत अछि।

महिला टीम सेहो स्वर्णक दावेदार

महिला वर्ग में सर्जॉर्ड मारिजनेक भारतीय टीम
चीन सं एशियाई वर्वस् छीनबाक बंरादा स
मैदान में उतरत। विष्व कप में उम्मीद सं नीक
पांचम स्थान पर रहलाक बाद टीमक
आत्मविश्वास बढल अछि। युवा आ अनुभवीवी
खेलाडी सभक संतुलित मिश्रण टीम में नव
ऊर्जा पैदा केने अछि। विष्व कप में भारत
इंग्लैंड आ ऑस्ट्रेलियाक विरुद्ध कोनो न
नैल खएलाक, जखनकि चीन, दक्षिण
अफ्रीका, नीदरलैंड्स आ जर्मनीक विरुद्ध
चारि मोकाबला में मात्र ६ गोल खएलाक
भारत जिन ६ टीमक सामना कएलाक, ओहिनि
में सं ५ टीमक रैंकिंग भारत सं नीक छल
ऑस्ट्रेलियाक विरुद्ध मोकाबला में गेद पर

नीक नियंत्रण आ संयम रहल रहित त भारत सेमीकान्डल दौड़ मे रहि सकैत छल। मुदा विश्व कय मे ११ खेलाडीक परिपूर्णक संग उत्तरलेयी युवा टीमा आब ओहि अनुभव क एशियाई खेल मे उपयोग करबाक चाहन ननकीत करै आ दीपिका भारतक पह गोल करबाक सब सं पैघ उम्मीद रहताह। दुनु फील्ड गोलक संग-संग पेनल्टी कॉर्नर पर सेहो महत्वपूर्ण भूमिका निभा सकैत छथि। युग चरण मे ओषाकृत कमजोर टीमक विरुद्ध मोकाबला सं भारतक अन्य आक्रमणकारी खेलाडी सं सेहो अपन क्षमता देखेबाक असर भेटैत। भारत तय सविता पुनिया आ बिबु देवीक रूप मे दृ मजबूत गोलकीपर छथि। पदक दौरे मे, खास कए चीनक विरुद्ध भारतीय मोकाबला मे, दुनुक भूमिका महत्वपूर्ण भए सकैत अछि। विश्व कय युशुआआती मोकाबला मे भारत चीन के २-२ सं बराबरी पर रोकेने छल, मुदा रक्षापवितक अनुभवहीनताक कारण शिल्पी दासक गलती सं चीन के पेनल्टी स्ट्राइक भेल छल। अनुभवी मिडफील्डर नेहा के भरोसा अछि जे भारत एहि बेर ४४ वर्ष सं चलि रहल एशियाई खेलक स्वर्ण पदकक सुर्खा के समाप्त कए सकैत अछि। ओ कहलीन, हमरा सब के स्वर्ण पदक जीतैत अछि। चाहे किछु सेहो हो, हम अपन सर्वश्रेष्ठ देब। हम स्वर्ण पदक जीतब।

सीरी ए : इंटर मिलान उडिनेज के 5-3 सं हरौलक रोमा संग शीर्ष पर कायम

रात चैंपियन इंटर मिलान दू गोल संग पछुआयलाक बाद शानदार वापसी करैत सोमदिन उडिनेज के 5-3 संग हराैलक आ सीरी ए मे अपन शत-प्रतिशत रिकॉर्ड कायम रखलक। एहि जीतक संग इंटर चारि मोकाबला मे 12 अंक लए रोमा संग संयुक्त रूप संग शीर्ष पर रहल। इंटरक शुरुआत बहुत खराब अछि। जेम्स अबैकवाह आ योर्गेन एकेलैंडेक संग शुरुआती 16

16 मिनट में गोल कर उड़नेज
कें 2-0क बढ़त दए देलनि आ
इंटर कें पैघ झटका देलनि

कार्लोस अगुस्तो लंबा दूरी से शानदार गोल
कए इंटरक वापसीक शुरुआत कएलनि।
निहोले बेरेला हाफ वाइड से 10 मिनिट
पहिले गोल कए स्कोर 2-2 पर पहुंचा देलनि।
दोसर हाफ मे इंटर पूरा तरहें मौकाबला पर
नियंत्रण कए लेलक। मार्कस थुराम 59म
मिनिट मे गोल कए टीम के पहिल बेर बढ़त
देबैवलनि। एकर बाद फ्रांसकेको एस्पेसितो आ
अग्नि-योआन बोनी गोल कए इंटरक बढ़त 5-
2 कए देलनि। जेजरी टायम मे इट्रिया गुप्पे

उडिनेजक लागे एकटा गोल कएलनि, मुदा ई
हार टारबाक लागे पर्याप्त नहि छल।

रोमा सेहो कायम रखलक शत-प्रतिशत रिकॉर्ड

रोमा टेरियो के सेहो 2-0 सं हराकएल। डोनियल मालेन आ निकोलो पिसिलो रोमा दिस सं गोल कएलनि। मालेन गोलकीपर लुकास पेरीक

काए उडिनेज रक्षात्मक गलतीक लाभभी उठा काए टीम के बढ़त दियौलनि। पिसिलो मोकाबलाक आखरी चरण मे जियानलका

मैनचिनीक पास के गोल मे बदलि रोमा जीत
सुनिश्चित कर देलिन। रोमाक सेहो चारि
मोकाबला मे 12 अंक अछि। इंटर आ रोमा
समिला बेर स्टैंडो ओलिंपिको मे आमने-
सामने होयत। एकटा आओर मोकाबला मे कोमो
परमा के 2-1 से हराकर अंक तालिका मे तेसर
स्थान हासिल कर लेलक। जैकोबो रामोन आ
काजी ब्रुनो कोमो देलक से गोल कएलिन। ई
जीत सप्ताहक मध्य मे यूएफए चैंपियंस लीग मे
जीतक बाद कोमो के भेटल अछि।

ब्रेंडन टेलर तोड़लनि सचिन तेंदुलकरक पैघ रिकॉर्ड, सब सं
बेसी समय धरि वनडे क्रिकेट खेलय बला खेलाडी बनलाह

जिं बाबू आ ऑस्ट्रेलियाक बीच
हरारे स्पोर्ट्स क्लबक
मैदान पर पहिल वनडे

मोकाबला खेल जा रहल अछि।
पहिल वनडे मोकाबला में ऑस्ट्रेलिया
जिबाब्वेजी करारक पैसा कायल
अछि। एहि मोकाबला में मैदान पर
उभरिते जिबाब्वे विकेटकीपर
बल्लेबाज ब्रेंडन टेलर सघिन
तेंदुलकरक सब सं बेसी समय धरि
वनडे करियरक रिकॉर्ड तोड़ देलिन।
टेलर रेटायर्मेट आ आईसीसीक
साढ़े तीन वर्षक निलंबनक बाद 2025
में अंतरराष्ट्रीय क्रिकेट में वापसी के
छलाह। आब आ 2004 में अपन
डेब्यूक बाद सं 22 वर्ष 146 दिन धरि
वनडे क्रिकेट खेल बला खेलाडी बनि
गेलाह, ए एकटा नया रिकॉर्ड अछि।
आ भारतक दिग्गज सचिन
तेंदुलकरक रिकॉर्ड तोड़लिन, जिनकर
1989 सं 2012 धरि 22 वर्ष 91 दिनक
शानदार वनडे करियर रहल। आब
टेलर सब सं बेसी समय धरि वनडे
क्रिकेट खेल बला खेलाडी बनि
गेलाह। टेलर के जिबाब्वेक सब सं
सफल बल्लेबाज सभ में गिनल जाइत
अछि। अपन वनडे करियर में टेलर
आब धरि 205 पारी में 6,704 रन बना



चुकर छथि। ओ जिबाब्वेक दिस स
दोसर सब स बेसी रन बनेनहार
बल्लेबाज छथि। एहि सूची मे हुनका
आगू मात्र एंडी पत्तावर छथि, जे 208
पारी मे 6,786 रन बनेने छथि।
स्टेनर अपन करियर मे तीनू फॉर्मेट
मे जिबाब्वेक कप्तानी सेहो कए
चुकर छथि। ओ वनडे विश्व कप
2015 मे शानदार दिश्व कनेने
छलाह आ दू शतक लगौने छलाह।
एहि मे एकटा शतक भारतक विरुद्ध
लगौने छलाह। मोका कप 2015 मे
भारतक विरुद्ध मिकाबालाक बाद

टेलर अंतरराष्ट्रीय क्रिकेट सं-
सन्ध्यास लेलिन। एकर बाद ओ
नॉटलेडक काउंटी क्लब
इंस्टीटयुशायरक संग तीन वर्षक
'कोलपैक' करार कएलिन। मुदा ओ
एहि अनुबंध के पूरा नहि कए
सकलाह आ अपन आखरी सीजनक
दौरानहि क्लब छोड़ि देलिन। एकर
बाद क्रिकेट सं दू वर्ष सं बेसी समय
धरि दूर रहलाक बाद टेलर फेर सं
जिंबाब्वे टीम मे वापसी कएलिन आ
अंतरराष्ट्रीय क्रिकेट खेलब
शुरू कएलिन।

चैंपियंस लीग फाइनलक मेजबानी करत बार्सिलोनाक कैंप नोउ



यू एफए मंगलदिन घोषणा कएलक जे बार्सिलोनाक पुनर्निर्मित कैप नोड 2029 चैंपियंस लीग फाइनलक मेजबानी करत। बार्सिलोनाक स्टेडियम लंदनक वेम्बली स्टेडियमक पछाड़ि मेजबानी हासिल कएलक। 2029क फाइनल बार्सिलोनाक लए खास रहत, कारण एकर एक वर्षक बाद स्पेन, पुर्तगाल आ मोरक्को मिलिकए 2030 विश्व कपक मेजबानी करत। 2030 विश्व कपक फाइनल कतय होयत, एहि के लए सेहो मोकाबला जारी अछि। एहि लए रियल मैड्रिडक पुनर्निर्मित सैंटियागो बर्नाबेउ आ कासाब्लांका मे बनि रहल 1,15,000 दर्शक क्षमता बला स्टेडियमक नाम चर्चा मे अछि। यूएफएक कार्यकारी समितिने 2028 चैंपियंस लीगक फाइनलक लए म्यूनिख स्थित बार्बन म्यूनिखक स्टेडियमक सेहो चुनलक अछि। एहि आयोजनक लए म्यूनिख एकमात्र दावेदार छल। एतय 2025 मे सेहो चैंपियंस लीग फाइनल खेलल गेल छल। करीब 1,05,000 दर्शक क्षमता बला कैप नोडक पुनर्निर्माण एखन जारी अछि। स्टेडियमक ऊपरि हिस्सा आ छतके

निर्माण एखन पूरा होयब बाकी अछि। बार्सिलोना एकर पहिने १९९९ मे चैंपियंस लीग फाइनलक मेजबानी केने छल। ओहि मोकाबला मे मैनेचेस्टर यूनाइटेड इंग्रजी टाइटम मे दू गोल कए बार्सेलोन स्थिति मे कोनबैत खिताब जीतने छल। वैबली मे १९९९क बाद तीन बेर चैंपियंस लीग फाइनल खेल गेल अछि। लंदनक एहि ऐतिहासिक स्टेडियम २०११, २०१३ आ २०२४ मे फाइनलक मेजबानी केने छल। यूरोपीय कपक ७१ वर्षक इतिहास मे वैबली कुल ८ बेर फाइनलक मेजबानी कए चुकल अछि। एहि सत्रक चैंपियंस लीग फाइनल मैड्रिडक एटलेटिको मैड्रिडक मेट्रोपोलितानो स्टेडियम मे खेल जाएत। महिला चैंपियंस लीग आ यूरोपा लीगक मेजबान सेहो तय : महिला यूरोपा लीगक २०२८ फाइनलक मेजबानी रिकोर्ड ८ बेरक चैंपियन लिथोन करत। ओहिहि २०२९ महिला चैंपियंस लीग फाइनल काडिस्क राष्ट्रीय स्टेडियम मे खेलत जाएत। एहि स्टेडियम मे २०२८ यूरोपीय चैंपियनशिपक उद्घाटन मोकाबला सेहो खेलत जाएत। यूएफए यूरोपा

लीगक 2028 आ 2029 फाइनलक मेजबान सेहो तय कए देलक अछि। 2028क फाइनल रोमानियाक राजधानी बुखारेस्टक राष्ट्रीय स्टेडियम मे आ 2029क फाइनल सर्बियाक राजधानी बेलग्रेड मे बनि रहल नव राष्ट्रीय स्टेडियम मे खेलल जाएत। एहि सत्रक यूरोपा लीग फाइनल आइराइलैंड फ्रैंकफर्टक वाल्डस्टेडियन मे होयत। तेसर स्तरक पुरुष क्लब प्रतियोगिता कॉन्फ्रेंस लीगक 2028 फाइनलक मेजबानी दक्षिण मे युट्रेख्टक स्टेडियम कें भेटल अछि, जखनकि 2029क फाइनल बुडापेस्टक 67,000 दर्शक क्षमता बला पुस्कास एरेना मे होयत। एहि मैदान पर 2021 मे चैंपियंस लीग फाइनल खेलल गेल छल।

मई मे शुरू भेल कॉन्फ्रेंस लीगक लोकप्रियता बढ़लाक संग आब एकर फाइनल लाए पैघ स्टेडियम चुनल जा रहल अछि। प्रतियोगिताक पहिल दू फाइनल अल्बानियाक राजधानी तिराना आ चेक गणराज्यक राजधानी प्राग करीब 20,000 दर्शक क्षमता बला स्टेडियम मे खेलल गेल छल।



दमदार शॉट लगौलिन, मुदा 27 रन बनाएक अपन विकेट गमा बैसलाह। एकर बाद छठम गतिके एम ओलिवर पीक आ मैट रेशोर्न मिलिक मुदा महेत्तपूर्ण 75 रन जोड़लिन। 40 गेंद मे 30 रन बनाएक आउट भेलाह। मुदा रेशोर्न एक दिस संभालि कए ठाढ़ रहलाह आ शतकीय गेंद खेललिन। रेशोर्न 94 गेंदक सामना करैत 109 रन दमदार पारी खेललिन। एहि पारीक दौरान ओ 7 चौका आ 3 छक्का लगौलिन। जेविअरसक बार्टेंडर 9 रन मात्र बना सकलाह। नाथन एलिस 12 गेंद मे 9 रन बनाएक नाबाद रहलाह, जखनकि एम जोंग 3 रन बनाएक नबाद रहलाह। जिंबाब्वेक दिस सं गेंदबाजी मे 29 वर्षीय गेंदबाज न्युमेन न्याम्हुरी बेहतरीन गेंदबाजी करैत 'पंजा' खेललिन। ओ 9 ओवरक अपन स्पेल मे 62 रन वद 5 विकेट चकललिन।

वर्ष 17, अंक 09 स्वत्वाधिकारी, प्रकाशक एवं संपादक राघवेंद्र द्वारा 104 रामबली निवास, मंदरसा पथ, पिलर नंबर 52, राजा बाजार, पटना 14 से प्रकाशित एवं एसएच प्रिंटर्स, रातु काठीटांड, नीयर-टेंडर बगीचा, एचपी पेट्रोल पंप, पीओ+पीएस-रातु, रांची, 835222 से मुद्रित। प्रधान संपादक : राघवेंद्र*। कार्यकारी संपादक : अखिलेश, संपादकीय प्रभारी : सच्चिदानंद सच्च, राजनीतिक संपादक : शैलेश तिवारी, बिजनेस हेड: पंकज मिश्रा, संपर्क : 7488117482 (* पीआरबी एक्ट के तहत खबरों के चयन के लिए जिम्मेवार) RNI NO- BIHMAI/2010/33053/2010/33053